

# Mis-Sillabu

RIVISTA GHALL-ISTUDENTI TAL-MATRIKOLA

Volum 1 Numru 1

**ĦITAN: IL-ĠENESI TAD-DRAMM  
LELI TA' ĦAŻ-ŻĠHIR  
INTERVISTA MA' LINO SPITERI  
RAPPORT TA' L-EŻAMINATURI  
KRITIKA LETTERARJA**

**TAQSIMA GHALL-GĦARBI**



PUBBLIKAZZJONI TAL-PUBLISHERS ENTERPRISES GROUP (PEG) LTD.

# Mis-Sillabu

Volum 1 Harga 1

Pubblikat mill-Publishers Enterprises Group (PEG) Ltd,  
Triq il-Gdida fi Triq Mountbatten,  
Il-Hamrun, Malta.

© 1984 P.E.G. Ltd.  
© Dritt Letterarju tal-kittieba

Il-jeddijiet kollha miżmuma. L-ebda silta ma tista' tkun  
ippubblikata jew mahruġa b'xi mod jew iehor fotostatiku,  
elettroniku, mekkaniku, irrekordjat minghajr il-permess  
bil-miktub tal-Publishers Enterprises Group (PEG) Ltd.

Phototypeset mill-Comprint Ltd, Il-Hamrun  
Mitbugh mill-Imprint Ltd, Hal Qormi

## Bord Editorjali

Ġorġ Mifsud (*Editur*)

Mario Azzopardi (*Sub-Editur*)

*Konsulenti* J.M. Brincat

Abdu al-Aziz al-Areibi

## Il-Kittieba

Mario Azzopardi  
Joseph M. Brincat  
Charles Casha  
George Dublesin  
Francis Ebejer

Oliver Friggieri  
Ġorġ Mifsud  
Manwel Mifsud  
Lino Spiteri  
Salvu Seisun

## X'FIH

<b>Hitan: Il-Ġenesi</b> Francis Ebejer	1
<b>Il-Perspettiva Storika – Kulturali tal-Poeżija bil-Malti</b> (1) Joseph M. Brincat	3
<b>Noti dwar Movimenti Letterarji fl-Ewropa</b> (1) Ir-Romantiċiżmu Mario Azzopardi	7
<b>Intervista: Lino Spiteri, Awtur ta' Anatomija Nintervistaw lil Dr. Oliver Friggieri</b>	9
<b>Ġużè Ellul Mercer – Kuxjenza u Intellett</b> Mario Azzopardi	11
<b>Ġużè Ellul Mercer – L-Irtir ta' Leli</b> Charles Casha	12
<b>Semantika</b> (1) – ir-Rabta bejn Kelma u Sens George Doublesin	12
<b>Żewġ Rapporti ta' l-Eżaminaturi: Sessjoni Novembru/Diċembru, 1982 – Ir-Rapport fuq il-Livell Ordinarju</b> Ġorġ Mifsud	18
<b>Ir-Rapport fuq il-Livell Avvanzat</b> Salvu Seisun	20
<b>Kritika Letterarja: Livell Ordinarju 'Il-Mewt taż-Żghazagh' ta' Marcell Mizzi</b> Manwel Mifsud	21
تأريخ القراءة (1) جورج مفضول	21
<b>Profili</b> (1): Ġużè Delia, S.J. Ġorġ Mifsud Kopertina	

## L-EDITORJAL

Il-bżonn ta' din ir-rivista għall-istudenti tal-Matrikola ilu jinħass gmielu, imma l-aktar mill-aħħar tas-sebghinijiet bil-bidla mill-qiegh' li kien hemm għall-aħjar fis-sillabi tal-Malti u ta' l-Għarbi.

Jekk għas-sugġetti l-oħra hemm kull xorta ta' għajnuna għal qabel l-eżami, għall-Malti u għall-Għarbi għadna sa llum kwazi b'xejn. Din ir-rivista mhix se tkun flok il-kotba, imma ta' għajnuna biss; *il-kontributori kollha jippretendu li tkunu qrajtu l-kotba li hemm fis-sillabu.*

Ersaqt fuq bosta biex jidhlu mieghi bis serjetà għal din ir-rivista. Imma kien Mario Azzopardi, poeta modern stabbilit u għalliem tal-Letteratura fis-Sitt Klassi li fir-rebbiegha li għaddiet issuggerixxa lid-Diretturi tal-Kumpanija P.E.G. l-istess ħsieb tiegħi li kien ilu jberren f'moħħi s-snin. B'hekk iltqajna kemm-il darba u fl-aħħar wasalna bl-akbar entuzjażmu.

Il-ħsieb tagħna li nolqtu lil dawk l-istudenti kollha li se jagħmlu l-eżami tal-Malti u ta' l-Għarbi fis-sessjonijiet ta' Novembru u ta' Mejju. Għalhekk, għandha tgħodd ukoll għall-istudenti tat-Tielet Klassi li minn issa jaqblilhom jaħsbu għall-eżamijiet tas-sena d-diehla. Għandha tgħodd ukoll għall-istudju u għad-dilettanti kollha tal-Malti li jhobbu jgemma għu l-pubblikazzjonijiet *Melitensia*.

Ir-rivista semmejnha *Mis-Sillabu* biex kemm jista' jkun il-qarrejja jsibu materjal immedjat u ta' livell għall-eżamijiet tal-Matrikola Ordinarja u Avvanzata tal-Malti u għall-*School Leaving Certificate* ta' l-Għarbi. L-għadd ta' l-istudenti li jehlu fiż-żewġ livelli huwa kbir wisq u kien li seddaqna aktar fil-ħsieb tagħna.

Nissuggerulkom li r-rivista taqrawha kollha għax fiha ssibu l-aħjar kontribuzzjonijiet għall-eżamijiet tagħkom. M'għandniex xi nġhidu, nistennew bil-qalb il-kummenti u l-kritika f'waqtha tagħkom. Nitolbukom tibagħtu l-ittri tagħkom lil

L-Editur, Mis-Sillabu,  
Publishers Enterprises Group (PEG) Ltd,  
P.E.G. Building,  
Triq il-Gdida fi Triq Mountbatten,  
Il-Hamrun.

F'din l-ewwel Harga għandna studju fuq il-Lingwistika, sewwa sew fuq is-Semantika, ta' Ġorġ Dublesin, l-ewwel artiklu minn sensiela ta' tlieta ta' Francis Ebejer fuq id-dramm tiegħu *Hitan* u l-ewwel taqsima mill-ħarsa li Joseph M. Brincat jagħti lejn l-istorja tal-Poeżija Maltija mill-bidu nett sa llum – b'hekk nġinukom biex tagħrfu aħjar l-istorja ta' Lsienna, ħaġa li jgergru minnha sikwit l-eżaminaturi.

Ma' dawn kollha jorbtu l-ewwel artiklu ta' Mario Azzopardi fuq il-Movimenti Letterarji fl-Ewropa, din id-darba fuq ir-Romantiċiżmu, u l-intervista li għamilna lil Oliver Friggieri fuq il-Poeżija Maltija tas-Sittinijiet u l-Poeżija Maltija ta' llum fl-isfond tal-Mediterran.

Għall-Kritika Letterarja, l-aktar taqsima batuta fiż-żewġ livelli, se nibdew billi nagħtu twegiba mudell tal-poeżija "Il-Mewt taż-Żghazagh" ta' Marcell Mizzi u li m'lihiex harġet fil-Livell Ordinarju; Manwel Mifsud iwieġeb il-mistoqsijiet li ħarġu fuqha.

Għal dik li hi proża, barra l-kummenti ta' Ebejer fuq *Hitan*, għandna l-ewwel taqsima ta' l-intervista li żewġ studenti bhalkom għamlu lil Lino Spiteri, l-awtur ta' *Anatomija*. Mario Azzopardi u Charles Casha jħarsu lejn ir-rumanz *Leli ta' Haż-Żghir* ta' Ġużè Ellul Mercer. Fl-aħħar, imbagħad, Salvu Seisun u jien nisiltu xi kummenti mill-aħħar Rapporti ppubblikati mill-Eżaminaturi tal-Matrikola tal-Malti.

Għall-Għarbi ħsiebna wkoll: l-ewwel se nibdew b'taħriġ fil-qari (p.22–24).

## FRANCIS EBEJER'

KIENET għodwa fl-xahar ta' Settembru ta' l-1961 u l-vapur tal-passiggieri, SS. *United States* kien għadu kemm qabad ir-rotta għal go l-Oċċan Atlantiku, kull mewġa mogħla muntanja.

Jien kont wiehed minn dawk il-ftit tal-Cabin Class li konna għadna fuq saqajna: jien la darba nkun imbarakat fuq xi biċċa, il-baħar ma tani qatt fastidju (iżda mur għidli nġum għal xi tul tal-ħin fejn ma jilħaqlix!) Bastiment kbir, sod u lussuż, fi triqtu minn Southampton, l-Ingilterra, għal New York li kont se nżur għall-ewwel darba f'hajt.

Kienu ħallewni naghzel bejn baħar u ajru, u jien kont għażilt li mmur bil-baħar; għaġla ma kellix, u l-hajja ta' fuq il-baħar toghgobni. Bilqiegħda fil-Main Lounge, ilkoll kemm aħna mbellhin u wiċċna lellux bil-qawwa tat-tempesta, konna jien u xi sitta oħra, iċċassati nħarsu b'mod li ma narawx is-sfurija tal-mewt fuq wiċċ xulxin, bit-tama li b'hekk l-istonku jibqat ankrat sew mas-sigġijiet u l-pultruni. Il-passiggieri l-oħra kienu ilhom li lebbtu lejn il-kabini tagħhom biex hemm jisseltu wehdom ma' kull xorta ta' tqallib!

F'daqqa waħda, ma' l-iskoss ta' mewġa aktar qawwija mill-oħrajn ta' qabilha, mara żagħżuġha, xagħharha iswed tuta, mibnija sabih, bħal tat qabza minn fuq is-sigġu tagħha u, f'hakka t'għajn, taret dritt għal gol-ħajt ta' biswita fejn kien hemm tpingija primitiv ta' l-ewwel Puritani Amerikani.

Jien kont minn ta' l-ewwel li lhaqtha, għax minħabba xi regola misterjuża tax-xjenza naturali – jew tal-Providenza (tghid jigu minn xulxin dawn it-tnejn?) – id-daqqa ta' ponn golf ta' dik il mewġa fuq ġenb il-vapur m'għamlet l-ebda effett fuq in-naha ta' fejn kont jien ... Qasma żgħira fuq moħħha, xi ftit demm; baqgħet sturduta għal ftit sekondi biss. Dorna biha kif stajna. Ma dametx ma reggħet giet f'tagħha.

Wara, bdejna nqattgħu ħin sew flimkien, nitkellmu fuq suġġett favurit għat-tnejn – l-Arti. Hi kienet Amerikana fi triqtha lura lejn pajjiżha wara sentejn tistudja l-iskultura f'Parigi. L-Atlantiku beda jgħib ruhu aħjar. Bdejna nieklu fuq l-istess mejda u nippassigġaw il-gverti flimkien; xi żifna jew tnejn fil-għaxija.



It-tfajla Lhudija Bernice

(Bil-kortezija ta' Francis Ebejer)

# HITAN: IL-ĠENESI

Ma domtx ma bdejt nintebah li fil-waqt li kienet thallini nredden kemm irrid fuq xi aspetti tal-hajja tiegħi, hi ftit li xejn kienet toħroġ b'xi tagħrif fuq tagħha. Kienet mara tassew intelligenti, immaginattiva, u l-istorja ta' l-Arti kienet tafha fuq ponot subgħajha. Biss ħajjitha persunali baqgħet wara purtiera – jew ħajt!

Niftakar li, qisni biex niskuzalha dan in-nuqqas ta' reċiproku, bdejt inwaħhal fil-fatt li jien bniedem Mediterranju, u għalhekk paċpaċi, waqt li hi kienet kreatura mrobbija f'ambjent Anglo-Sassonu ... x'tlstenja!

Qaltli: "Xi darba ngħidlek għala." "Meta?" "Dak in-nhar stess li naslu New York." Li aktar kebbsitli l-kurżità.

Dhalna New York fis-siġħat bikrin u jien għall-habta tad-disgħa mort għall-kolazzjon, herqan li nerġa' naraha ħalli forsi ssolvihili l-misteru.

Ma kenitx hemm. Saqsejt lil wiehed mill-iStewards jekk kienx raha. Qalli li s-sinjurina kienet minn ta' l-ewwel nett għall-kolazzjon dak in-nhar, u wara li kienet stejret, nizlet minnufih l-art bil-valiġġi tagħha għal god-Dwana.

"Biss qaltli biex ngħidlek li ħallietlek nota taht il-platt."

Erfajt il-platt u tahtu sibt in-nota, mehmuża ma' ritratt tagħha stess. In-nota kien fiha hekk: "I'm Jewish"

Ma ridtx nemminhom lil għajnejja. Dak il-misteru kollu? B'daqshekk? Dak il-ħin hadt xi ftit għalija: mela kemm ħasbitni razzista? Ippruvajt niftakar (il-kolazzjon ma messejtux) jekk fit-tpaċpiċ tiegħi kenitx zelqitli xi kelma li f'għajnejja setgħet ittibratni bħala xi anti-Semitiku jew x'naf jien. Kultant kien iġħaddili l-ħsieb minn rasi li d-dehra tagħha kienet tixhed dixxendenza

aktarx Lhudija, jew Għarbija, jew Griega, imma dak kien ikun ħsieb ta' mument biss. Dawn l-affarijiet dak iż-żmien anqas biss ma konna noħolmu bihom, aħseb u ara kemm konna nħabbu rasna fuq razza u mhux razza; il-bnedmin mhux kollha xorta? Kemm sfaw hwejjeġ fid-dinja dwar dan minn dak in-nhar, u kemm inbidlu l-ideat, u kemm oħrajn godda tfaċċaw!

Bdejt naħseb: Għalhekk dik il-ħafna segretezza meta konna nibdew biex nersqu wisq lejn il-hajja privata tagħna t-tnejn? Bdejt niftakar iżjed. Xi esperjenzi li kellha f'Parigi ... kienet tagħti kull ħjiel li ser tibda biex tirrakkontahomli, imbagħad f'daqqa waħda tieqaf u terġa' għal ġewwa qoxritha, bħal waħda mgerrxa sew minn xi tifkira.

"Hbieb?" darba saqsejtha. "Xi ftit ... Iżda wara l-ewwel laqgħa, kont inħosshom jingibdu minni." "Taf għaliex?" Tharrika ta' spallejha u ħarsa tqila lejn l-Atlantiku. Sostnejt: "Kienu japprezzawhielek xejn l-iskultura li kont tagħmel?" "Daqqa iva, u daqqa le. Illum iva, għada le." "Imma għala?" (Kemm hu kurjuż il-Malti!) Tixjira oħra ta' spallejha u minnufih taqleb id diskors billi ssaqsini xi haġa fuqi nnifsi ...

X'igħid il-Malti? Kelb mismut ...

Dak in-nhar, fil-port ta' New York, bl-iSteward iċanfarni għax ma ridt nieħu xejn ħlief kafé, għajnejja sa fl-aħħar infethu għas-sens ta' persekuzzjoni, ta' paranoja, li kien jaħkimha. Qatt ma rajtha aktar b'għajnejja, u kien jisimha Bernice.

•ikompli

B'danakollu, dan huwa analizi li gje wara u mhux qabel ma bdejt nikteb id-dramm, jew waqt li kont qiegħed niktbu. L-ghajn li minnha jixrob il-kittieb kreattiv tinsab fis-subkonxju tiegħu li mingħajr ma hu stess ikun jaf ikun qiegħed jaħzinlu u jsaqqu ilu ż-żrieragħ tal-kunċetti u ta' l-impressjonijiet.

Mill-ingredjenti kollha li semmejt wieħed biss kien fiż-żgur fil-wiċċ tal-konxju tiegħi – l-istorja tal-kampijiet Nazisti tal-konċentrament. Imma kif deher wara, ma ridtx sempliċement nirrakkonta storja li issa ilha ż-żmien tintqal u tittenna ma' l-erbat irjieħ tad-dinja, imma wkoll xtaqt nagħti tifsira universali, kif ukoll personali, lil hinn minn razez u tragedji speċifiċi, u mill-ideoloġiji, dwar x'jista' jgħri meta nhallu hitan jifirduna wisq wieħed mill-ieħor.

Bħal dawk il-hitani, ngħidu aħna, li bihom in-Nannu dawwar il-familja tiegħu u baqa' biex sakkarha (diffinha) go fihom – il-ħajjin-mejtin, ironikament tip ieħor ta' kamp tal-konċentrament. Hitan li mingħalih kienu jzommu l-ghadu, kemm ta' darba u kemm t'issa, 'il bogħod – u dan meta l-aqwa għadu tiegħu kien hu stess! Iktar minn hekk, hitan li ma jhallux l-idea ta' mħabba, mogħdrija u mahfra tidħol biex ittaffilu xi ftit mill-fakra li hu tant kien igħożż ta' għaks, ta' swat, ta' kefrija, u ta' mibegħda. Jigifieri, hitan tad-dlam, qegħdin hemm apposta biex jagħmlu d-dlam, u mhux biex ikennuk mill-irwiefen jew iwensuk minn xemx qawwija wisq. Jigifieri, il-hitani ta' Ahriman, l-ispirtu tad-dlamijiet.

L-idea ta' hitan twessgħet u tkattret aktar f'moħħi bis-saħħa ta' l-istess hitan li aħna l-Maltin u Għawdxin ilna ngħixu minn qaddisna fihom, fosthom u mad-warhom ...

Blat samm ... ġebel ta' xeħta pittoreska, iżda wkoll li jagħtu xhieda ta' qawwa, fertilità, dizintegrazzjoni u antikità fl-istess waqt. Blat u ġebel, forsi ħafna aktar antik mill-istess storja tal-Lhud. Il-hitani ħoxnin tad-djar, tal-palazzi u tas-swar; il-hitani tas-sejjeħ iserbtu 'l hawn u 'l hinn, jinżlu u jtilgħu, iġhoddu u jitkebbu u jinbarmu ma' għeruq Malta stess. Hitan li jhalluk bl-illużjoni ottika li jekk kieku taqbadhom ilkoll u tagħmilhom serbut wieħed, għandhom iwassluk ħafna 'l hinn mil limiti ġeografiki tagħna u jspjiċċaw biex iġhaqqdu ma' pajjiżi akbar, halli b'hekk, sa fl-aħħar, jinqerdu darba għal dejjem l-idea u s-sens, kultant sovversivi, ta' l-insularità.

X'ħabta għandha l-immaginazzjoni timraħlek, hekk malli taqbad ir-rotta ta' dan il-baħar antik, il-Mediterran, u lil hinn minnu! Il-bogħod fiżiku ta' ħajt wara l-ieħor ... u l-bogħod ta' l-istorja tagħna: il-fatti u l-leggendi.



Il-hitani tal-primunerija

Fid-dramm tiegħi, dawn il-hitani ifiggu wieħed wara l-ieħor qishom ħerġin miċ-ċpar. Jaqsmu, jifirdu, jagħzlu, ibejnu ... imma, ma ninsewx, iġhaqqdu wkoll.

M'hemm qabza kbira wisq mill-idea tal-hitani veri għall-hitani emozzjonali. Fid-dramm, dawn il-hitani metaforiċi jifirdu bniedem minn ieħor daqs l-oghla u l-eħxen hitan fiżiċi: l-ewwelnett, din il-familja min-nies ta' barra; imbagħad ukoll il-membri ta' din l-istess familja minn xulxin. Imma, għax huma hitan, kultant iġhaqqdu wkoll bħall-fatt li ġa hemm l-għaqda, dgħajfa kemm hi dgħajfa għall-bidu, bejn l-emozzjonijiet pożittivi ta' Ester u dawk tal-barrani, Albert.

Minn ġol-qalba nett tal-familja tan-Nannu, Ester thobb lil Albert li mhux Lhudi; Richard iġhid li ma jhobb lil hadd ħlief lil Nannu; Rakele thobbhom ilkoll, inkluz missierha, ukoll meta tiddeċidi li l-verità l-aqwa, għax imħabba mingħajr il-verità hija gidba. In-Nannu jgħid li jhobbhom – iżda jidher ċar mill-ewwel li mhux daqs it-tifikiriet tiegħu. Jishaq kemm jishaq fuq kemm kien iħobb lil martu, vittma tan-Nazi, id-dramm jikxef lejn tmiemu kemm tassew dan kien jew ma kien minnu!

Barra minn hekk, il-hitani ta' bejn dawn it-tipi ta' mħabba jkomplu jingħazlu wieħed wara l-ieħor: bejn dawk li jorbtu u jgħaqqu fl-imħabba, u dawk li jifirdu u jzebিলu l-imħabba meta din ma tkun tisser xejn ħlief kundizzjonament ta' l-imħuħ, it-tirannija ta' moħħ fuq ieħor.

Għan-Nannu, in-Nazi kienu jfissru "Satana modern". Qisu ma riedx jiftaħ

għajnejh għall-fatt li meta huwa ma riedx jinsa, jagħder u jaħfer, kien litteralment qiegħed ikattarlu u jseddaqqu s-saltna tiegħu lill-istess Satana; iktar u iktar bil-kundizzjonament kiefer ta' mħuħ dawk il-kreaturi stess (Ester, Richard, Rakele) li suppost kellhom ikunu għeżieħ għalih.

Ġebli ma' ġebli, il-hitani emozzjonali jithabbu mal-hitani psikoloġiċi. Hemm il-hitani newrotiċi u paranojiċi li n-Nannu jistaħba fosthom; juża r-ritwal, mhux biex dan jeżorċizza dak li hu mwiegħer u jfejjaq, imma biex ikabbar aktar il-ferita, frott il-mibegħda, f'qalb niesu stess. Fil-moħħ ikkundizzjonat ta' Richard, ġa kien tiela' ħajt ieħor, ħajt li kien tassew ikexxu lin-Nannu li kieku ntebah bih: u din kienet l-ammirazzjoni sigrieta u moqzieħa ta' Richard lejn l-istess persekutori ta' razzu, in-Nazi tal-kampijiet. Dan żgur li ħajt bil-wisq aktar sovversiv u ddegenerat minn dak il-ħajt li kien qiegħed ifixkel l-imħabba ta' bejn Ester u Albert. Hemm ukoll il-ħajt psikoloġiku ta' skiet li wara bosta u bosta snin Rakele staħbiet warajh, u dan meta kienet taf il-verità kollha dwar missierha u ommha meta hi kienet magħhom fil-kamp: ħajt ta' gideb li warajh hi ħbiet il-verità, għallinqas sa ftit qabel tmiem id-dramm meta l-hitani bdew jixxaqqu sa fl-aħħar, u daħal raġġ ta' xemx (Ormudz, l-ispirtu tad-dawl jegħleb lil Ahriman) li ħarrkilha u qajmilha f'dehenha dik ix-xewqa tremenda li tgħid u tikxef il-verità, xejn ħlief il-verità, iebsa kemm hi iebsa dil-ħaġa.

Izda l-aqwa hitan, hitan li jigbru lill-ohrajn kollha f'tifsira ġenerika, huma dawk tal-preġudizzji.

Preġudizzji: x'firda u għajb iwettqu dawn qalb il-ġnus; qalb il-membri ta' l-istess familja jew ġens jew soċjetà; bejn razza u oħra; bejn nies ta' kulur wieħed u oħrajn ta' kulur ieħor; bejn min jiflaħ u min le. U kemm spiss dawn il-preġudizzji jinħbew taħt il-mantar ta' l-hekk imsejja mħabba. Hawn, wieħed jista' jirreferi għan-Nannu, li għalih l-imħabba tisser mibegħda għal kull min mhux Lhudi. Preġudizzji f'isem ir-religjon, bħal meta Richard iġhid, Kristu, iva, imma "aħna aktar mill-qedem tal-qedem tagħkom" u għalhekk iħossu xi ħaġa superjuri. F'isem il-politika, fejn hemm il-persekutur u l-vittma, iżda l-aħar meta l-vittma stess isir persekutor, bħalma xehed għemil in-Nannu ma' Albert. U fuq kollox, dawk il-preġudizzji li jġiegħlu bniedem jistħajjel lilu nnifsu gust u sewwa u dawk 'il barra minnu "nies ħżiana" li haqqhom kull kastig.

# IL-PERSPETTIVA STORIKO-KULTURALI TAL-POEŻIJA BIL-MALTI (1)

JOSEPH M. BRINCAT

**L**-KITBA LETTERARJA BIL-MALTI ma bdiex tiehu xejra regolari u serja ħlief f'it qabel nofs is-seklu dsatax. Il-fatt li giet hekk tard jista' jiġi spjegat (issa li m'hemmx għalfejn ninsistu fuq interpretazzjonijiet nazzjonalistiċi, peress li l-Malti mhux biss m'għadux disprezzat iżda qed igawdi vitalità liema bħalha, u għandu l-istima ta' kulhadd)<sup>1</sup> bħala riżultat ta' dik il-firda bejn lingwa letterarja u l-ilsien mitkellem, li nsibuha fl-istorja lingwistika ta' l-akbar nazzjonijiet Ewropej<sup>2</sup> u li fi gżira hekk żgħira naturalment tinhass iżjed. Fil-fatt, meta dawk li setgħu jitgħallmu jaqraw u jiktbu kienu f'it wisq, lanqas biss ma kienet tiġihom f'rashom li jitgħallmu lingwa li ma kenitx lingwa tal-kultura. Ir-raġunijiet huma ċari: jekk il-poplu ma kien jaf jaqra ma setax ikollu l-letteratura tiegħu.

Għalhekk m'hix sorpriża li tara li l-ewwel kitba bil-Malti kellha tiġi wara xogħol iebes fil-kamp lingwistiku ta' Mikiel Anton Vassalli, u li waqt l-ewwel passi tagħha kellha bżonn l-għajnuna ta' grammatika wara l-oħra għall-użu tal-poplu.<sup>3</sup> Daqqa t'għajn lejn dak li kien qed jiġri barra minn Malta dak iż-żmien jurina li l-letteratura Maltija twieldet fil-mument l-aktar f'waqt: lanqas ma jista' wiehed johlomha li tinbeda qabel, bħalma att arbitrarju biss kien iwaqqafha wara. Fiż-żmien li qed nitkellmu fuqu kienu ssawru żewġ fatti importantissimi. Mill-banda l-waħda ssib l-interess dejjem akbar fl-ilsna kollha tad-dinja, li pproduċa fl-aħħar snin tas-seklu tmintax xogħlijiet kbar, goffi u diżordinati. Fil-bidu tas-seklu dsatax dan trażżan b'metodi xjentifiċi mill-istudjużi Ġermaniżi ta' l-iskola tal-Grammatika Komparata.<sup>4</sup> Mill-banda l-oħra, insibu l-eżempju li kien ġej mill-Italja ta' letteratura djalettali ħdejn dik nazzjonali. L-importanza tat-tnejn hija fundamentali għax l-iskola glottologika Ġermaniża qalbet, almenu fost l-istudjużi, il-preġudizzju antik kontra l-ilsna minoritarji billi wriet li dawn huma ta' min jistudjahom, waqt li l-poeżija bid-djalett fl-Italja tat lil dawn id-djaletti dak il-prestigju letterarju li ma kellhomx u tat prova li ż-żewġ fergħat letterarji setgħu jgħixu flimkien. Dan il-fatt fil-gżira tagħna kien mill-aktar interessanti għax hawnhekk il-lingwa tal-kultura tagħna kienet it-Taljan.

Ir-raġuni għaliex kien ġej adottat it-Taljan bħala lingwa tal-amministrazzjoni u tal-kultura qiegħda fir-relazzjonijiet tradizzjonali ta' bejn Malta u Sqallija. Il-pożizzjoni ġeografika tal-gżira holqot rabtiet sodi etniċi, politiċi, lingwistiċi, kif ukoll kulturali. L-ewwel nies ta' Malta, fiż-żmien neolitiku, ġew minn Sqallija,<sup>5</sup> u fi żmien ir-Rumani, il-Bizantini u l-Ġharab il-gżira kienet dejjem amministrata minn Sqallija. Rigward il-lingwa u l-kultura f'it nafu fuq żmien ir-Rumani u żmien il-Bizantini,<sup>6</sup> imma ta' min iżomm quddiem għajnejh il-fatt li l-Ġharab li waqqfu hawn il-lingwa tagħhom kien irnexxielhom jagħmlu l-istess fi Sqallija, u hekk naraw għal darb'oħra li l-lingwa uffiċjali f'Malta kienet dik li kien hemm Palermo.<sup>7</sup>

Propriu permezz tal-kittieba Ġharab li twieldu fil-kolonja Maltija,<sup>8</sup> Malta bdiex tiehu sehem mill-ewwel, għalkemm indirettament, fl-iklima tal-kultura Ewropea li kienet qed terġa' titwieled. Abū al-Qasim Ibn Ramadħan al-Malti, Abd Allah ibn Samāti al-Malti, u Utmān Ibn Abd al-Rahman, imlaqqam al-Susi, kienu jiktbu poeżiji fl-ambjent li għabar madwar il-palazz ticgħu f'Palermo r-re Ruggieru II (1101 – 1154), fejn kien hemm attivitā kbira intellettuali li fiha kienu jiehdu sehem Ġharab imweldin Sqallija, Bizantini, Ingliżi, Franciżi u Taljani.<sup>9</sup> Il-Qorti ta' Ruggieru kienet teżisti seklu qabel dlk aktar ċelebri ta' Federiku II, li tat lill-Italja l-ewwel moviment poetiku tagħha, iżda m'għandniex tagħrif fuq jekk kienx hemm Maltin fil-grupp Sqalli ta' żmien Federiku, għalkemm il-kultura tal-gżira baqgħet dejjem polarizzata lejn Palermo.

Fl-1530 L'Isle Adam iltaqa' ma' nies imharrġin sew fil-letteratura

L-uniku aneddottu li wasliina huwa fuq Jacopo Mostacci li fl-1240 gie Malta biex jaqbad il-falkuni għall-imperatur. Madankollu bil-fors kien hawn xi interess kulturali fil-gżira għax nafu li l-poeta Provenzali Peire Vidal kiteb tliet poeżiji hawnhekk fl-1204–5, meta kien mistieden għand il-Konti ta' Malta, Enrico Pescatore, li kien Ġenoviż.<sup>10</sup>

Matul is-sekli XIV u XV fil-gżira kienu fetħu xi skejjet tal-grammatika, li kienu generalment f'idejn għalliema Taljani, imma maż-żmien minflokhom bdew ighallmu Maltin li kienu studjaw fi Sqallija. Il-lingwa tal-kultura kienet il-Latin u għalhekk il-ftit li nafu fuq poeti Maltin ta' dak iż-żmien huwa fuq tnejn min-nies tal-liġi, Giacomo Bondin, nutar, li kiteb epigrammi Latini, u Pietro de Caxaro, imħallef, "filosfu, poeta u oratur". It-tnejn għexu fit-tieni parti tas-seklu XV u jagħtu prova ta' dak l-interess letterarju, modest imma ħaj, li impressjona lill-Gran Mastru L'Isle Adam meta wasal Malta fl-1530 u ltaqa' ma' numru ta' nies li kienu jifhemu mhux f'it fil-letteratura.<sup>11</sup>

**M**ALTA bdiex tghix hajja kulturali tassew meta wasal l-Ordni tal-Kavallieri ta' San Ġwann, li biddel għal kollox il-hajja fil-gżira, ħarigħa mill-anonimat politiku u ta lill-kultura tagħha "dik ix-xejra internazzjonali li kellha, għalkemm fil-biċċa l-kbira baqgħet tat-tip Taljan meridjonali, li tikkaratterizza l-esperjenzi letterarji Maltin kollha sas-seklu dsatax". Dan jispjega, skond Franco Lanza, mhux biss kuxjenza kulturali qawwiya, imma anki l-possibiltā li jkun magħrufa żviluppi kulturali Ewropej li fl-Italja hadd ma kien għadu hasab fihom.<sup>12</sup> Fil-gżira bdew jitwaqqfu istituzzjonijiet godda

•ikompli





Il-Kan. Agius de Soldanis

importanti: il-*Collegium melitense* għall-istudji ta' livell għoli fl-1593, li gie fdat f'idejn il-Ġizwiti sakemm dawn tkeċċew mill-gżira fl-1768; it-Teatru Manoel li fetaħ fl-1732 bil-*Merope* ta' Scipione Maffei; l-Università li twaqqfet fl-1769 mill-Gran Mastru Pinto; u ta' min iżid li sadattant kienu qed jiżiedu sewwa l-iskejjel parrokkjali.<sup>13</sup> Tant tħabrik ma setax ma jagħtix il-frott tiegħu, u għalhekk numru sabiħ ta' Maltin bdew jiġu msieħba f'akkademji Sqallin u Taljani, waqt li oħrajn kellhom is-sodisfazzjon jaraw ix-xogħol tagħhom rikonoxxut f'diversi ferġat barra minn Malta: biżżejjed insemmu lill-arkelogu Antonio Bosio (1575–1629), lill-istoriku Gian Francesco Abela (1582–1655), lill-kirurgu Michel Angelo Grima (1731–1798), lill-mużiċista Niccolò Isouard (1775–1818), lill-letterat u naturalista Gian Francesco Bonamico (1639–1680), u lill-letterati Carlo Magri, Enrico Magi, il-Konti G.A. Ciantar (1696–1778), Francesco Agius De Soldanis (1712–1770) u Ignazio Saverio Mifsud (imwieled fl-1722).<sup>14</sup>

F'din il-klima beda l-ewwel interess fl-affarijiet Maltin. Ġ.F. Abela kiteb l-ewwel storja ta' Malta u ħa l-ilsien lokali bis-serje. B'dew l-ewwel tentattivi biex tinkiteb grammatika tal-Malti minn xi kavallieri bħal Bah De Neveu u De Tournon, waqt li xi kavallieri oħra li xtaqu jitgħallmu l-ilsien lokali hajru lil De Soldanis jikteb l-ewwel grammatika Maltija li giet ippublikata fl-1750. L-istess De Soldanis u I.S. Mifsud hallewna l-ewwel xhieda letterarja bil-Malti. De Soldanis ikkopja komponiment ta' erba' kwartini ta' versi ottonari bir-rima msallba (ABBA) fejn G.F. Bonamico ifaħhar lill-Gran Mastru Cottoner għall-ħabta tal-1672, u mbagħad halla sunett medjokri li kiteb hu stess (akrostiku, f'versi endekasilabi bir-rima alterna: il-kwartini ABAB u t-terzini CDC DCD) flimkien ma' serje ta' djalogi li jirregistraw l-ilsien ta' kuljum. I.S. Mifsud halla bil-miktub xi prietki li hu għamel bejn l-1739 u l-1746, li juru l-istil oratoriku ta' dak iż-żmien, kif ukoll zewġ kurunelli b'versi ta' tul differenti b'rima mbews, li kien kitibhom Dun Frangisk Uzzino (li kien l-awtur ta' l-ewwel katekiżmu bil-Malti, fl-1752) u kwartina ta' senari bir-rima alterna li hi bħal gākulatorja jew att qasir ta' l-indiema.<sup>15</sup>

Ma' dawn l-eżempji qodma dan l-aħħar zdieget il-*Cantilena* ta' Pietro Caxaro (li miet fl-1485), u li fiha ilment allegoriku ta' għoxrin vers (probabbilment f'verzjoni li mhix korretta għal kollox), x'aktarx oskur imma li mhux nieqes minn espedjenti formali.<sup>16</sup> Kollox ma' kollox, dawn huma xogħlijiet importantissimi mil-lat storiku, għax m'għandniex hlieghom, imma huma frammentarji jew iżolati wisq, jew inkella ta' skop aktar didattiku milli poetiku.

Il-bćejjec li għandhom ċertu valur minnhom infushom, li juru ambizzjoni ta' kwalitajiet espressivi, u li fuq kollox jinkitbu regolarment, bdew jidhru biss fiż-żmien l-aktar f'waqtu, f'nofs is-seklu dsatax. L-iżvilupp tal-istamperiji lokali<sup>17</sup> u l-waqfien ftit jew wisq twil ta' numru kbir ta' Taljani li ħarbu minn pajjiżhom minħabba fl-inkwiet politiku (fosthom letterati celebri bħal Gabriele Rossetti, Luigi Settembrini u Francesco De Sanctis) taw sehem għaliu għall-ferment kulturali tal-gzejjer Maltin. Il-kwartini li kiteb l-antinapoleoniku Vincenzo Caruana meta miet Napuljun, bejn l-1821 u l-1824 (imma li gew ippublikati xi għoxrin sena wara) jispikkaw, għalkemm modesti, minħabba fis-sugġett tagħhom hdejn il-gżuz ta' kurunelli religjużi u versi ta' l-okkazzjoni, satirici jew celebrattivi, li kienu qed jinvażaw il-ġurnali ta' dak iż-żmien.

L-EWWEL ĠENERAZZJONI TA' KITTIEBA bil-Malti bdiet L-tohrog l-aktar xogħlijiet religjużi jew ta' tip divulgattiv. Mikiel Anton Vassalli fassal proġett biex il-Malti jiġi mgħallim lill-poplu kollu u dan ipprezentah fid-*"Discorso preliminare"* li bih introduċa l-*Lexicon* tiegħu,<sup>18</sup> u barra minn hekk dahal għat-traduzzjoni tal-Bibbja. Richard Taylor (1818–1868) qaleb is-Salmi u l-Kantiċi, il-liturgija tal-Ġimgha l-Kbira u xogħlijiet oħra moralistiċi; Ludovik Mifsud Tommasi (1795–1879) ittraduċa kant liturgiku bħall-*Pange Lingua, Dies Irae, Veni Creator, Stabat Mater*, eċċ. u hafna kurunelli f'għieh kull qaddis li kien meqjum fil-gzejjer tagħna. S. Frendo de Mannarino (1845–1918) apparti xogħlijiet moralistiċi fil-proża, kiteb poema epika fuq il-ħajja ta' Tobija (fl-1911). Il-fergħa storika-popolari fethet b'*Il-Ġifen Tork*, poema ta' Ġan Anton Vassallo (li kiteb ukoll l-istorja ta' Malta, l-ewwel bit-Taljan, fl-1854, u oħra bil-Malti, fl-1862, kif ukoll gabra ta' t'rejef u ċajt) u warajh Dwardu Cachia hareg il-verzjoni tiegħu ta' ballata antika, *Katrin tal-Imdina*.

Għalkemm l-indirizz generali kien popolarieganti, ma jonqsux indikazzjonijiet tal-kultura li kull awtur kellu, speċjalment fl-għazla tax-xogħlijiet li nqalbu għall-Malti. Taylor qaleb il-*Via Sacra* ta' P. Metastasio (1839), *Jum il-ħaqq* ta' Edward Young (1845) u t-XXXIII Kant ta' l-*Infern* ta' Dante Alighieri (1864); Vassallo ħa l-ispirazzjoni minn *Quant'è bella giovinezza* ta' Lorenzo de' Medici (fi *Kliem ix-xiħ*); Frendo de Mannarino kiteb l-*Att tal-Fidi ta' Dante Alighieri*. Ilkoll kitbu wkoll bit-Taljan: Caruana, Mifsud Tommasi u Vassallo kkomponew lirici, Frendo de Mannarino kiteb drammi fuq l-Eroj u fuq il-Passjoni. Barra minn dan, ta' min josserva li Ġan Anton Vassallo kien professur tat-Taljan l-ewwel fil-Liċeo (1850) u mbagħad fl-Università (1863).<sup>19</sup>

•ikompli

## LYL MALTI LI FYNED JAQRA


i. e. *Leċtori Melitensi*.

V Ara li ynti toarryrt dān ylfīt fyl qari by lśynek, u vara li tytoarrer stīt yoor fdavn yl kelmtejn, nandi nvyfsīx qabel ujejn ylli, bfy ma tynsfy dān li tkān tnallymt, jaxtyrlek qad ma toalli yl qari u yl ktīb, u nalhex koldaqqa jystroqflok toarrer lilek yn-nyfsek bylli taqra u tykteb uq xāra, jyk muq koljūm, nallenqas darbtejn fyl rymna. Trākek ymmela yssa fy zmyn qasir

M.A. Vassalli: *Ktyb yl Klym Malti* (Ruma 1796)



Ġ. Muscat Azzopardi



Mons. Dun Karm Psaila



Patri Anastasju Cushleri

**G**HALHEKK naraw li l-letteratura Maltija tnisslet direttament mil-letteratura Taljana, li minnha kompliet titrabba, ghat-teknika u ghat-tematika, ghal aktar minn mitt sena. Il-bilingwiżmu letterarju kien aċċettat bhala haġa naturali, u hekk baqa' karatteristika fundamentali tal-ambjent kolt lokali.<sup>20</sup> Fiz-żmien li kien għadu sajjem mill-polemiċi politiko-lingwistiċi,<sup>21</sup> id-dipendenza kulturali tal-gżira mill-Italja mhux talli ma fiġklitx iżda talli ddeterminat l-iżvilupp letterarju tal-ilsien tal-gżira.<sup>22</sup>

Fl-aħħar snin tas-seklu XVIII u fl-ewwel snin tas-seklu XIX bdew jidhru kullimkien fl-Italja poeti djalettali li għollew l-espressjoni fl-ilsien ta' kuljum għal-livell li sa dak iż-żmien kien riservat għal-lingwa nazzjonali. In-nies kolti ta' dak iż-żmien f'pajjiżna ma setgħux ma kinux jafu bis-suċċessi li kien qed ikollu x-xogħol ta' l-Isqalli G. Meli (1740–1815), tal-Milaniż Carlo Porta (1775–1821), tal-Venezjani A. Lamberti u P. Buratti (li t-tnejn mienu fl-1832; biex ma nsemmux lil Goldoni), tat-Toskan G. Giusti (1809–50) u tar-Ruman G.G. Belli (1791–1863). Jekk ir-regjunijiet Taljani seta' jkollhom poezija djalettali ma kien hemm l-ebda raġuni għaliex ma kellux ikun hekk fil-gzejjer tagħna, fejn konna nsibu l-istess relazzjoni bejn il-lingwa letterarja u l-ilsien ta' kuljum. Għalkemm l-influenza tal-poezija djalettali Taljana fuq il-poezija Maltija għad trid issib min jistudjaha, jidhri li l-isforzi ta' Vassallo u sħabu huma ta' min iħares lejhom f'dan l-isfond. U dan proprju għal żewġ raġunijiet ċari hafna: min-naħa l-waħda l-għarfien, il-fehma soda ta' programm preċiż, li l-lingwa Maltija tingħatalha l-letteratura li kien għad ma kellhiex, min-naħa l-oħra l-bilingwiżmu kreattiv tal-ewwel kittieba tagħna.<sup>23</sup>

L-ewwel generazzjoni ta' kittieba bil-Malti waqqfet il-pedamenti tal-letteratura Maltija, billi ġew proposti temi rappreżentattivi tal-gosti u tal-ideali tas-soċjetà ta' dak iż-żmien, li kienet tippretendi mingħand il-kittieb funzjoni ta' siwi edukattiv u moralistiku. Il-piż ta' din it-tradizzjoni kellu jibqa' jinhass fil-biċċa l-kbira tal-produzzjoni poetika bil-Malti sal-1960, li kompliet tikteb fuq temi religjużi u storiċi (jew patrijottiċi) f'ton x'aktarx sentimentali u kwiet. Madankollu, dan ma jfissirx li qabel waslu għal għarrieda fuq ix-xena lokali l-"irrabjati", is-sitwazzjoni kulturali f'pajjiżna kienet wieqfa għal kollox. Anzi, huwa possibbli li ssegwi ċertu żvilupp minn generazzjoni għall-oħra, proprju minhabba f'dak il-bżonn kurjuż imma li ma tistax tiċhdu li l-poeti dejjem hassew li jingabru fi gruppi, tendenza li ta' spiss wasslet għall-formazzjoni ta' moviment għdid.

Fuq din il-bażi, Ġ. Aquilina seta jaqsam erba' gruppi diversi fil-linja tradizzjonali, billi ha bhala gwida l-kostituzzjoni tal-*Għaqda tal-Kittieba tal-Malti* fl-1920–21. Hu jifred qabel xejn dawk il-kittieba li ġew qabel l-Għaqda mill-membri tagħha, u mbagħad jerġa' jagħmel distinzjoni oħra fil-generazzjoni ta' wara bejn dawk li komplew jahdmu fi hdan l-Għaqda u dawk li waqqfu l-*Għaqda tal-Malti (Università)* fl-1931. Ma' dawn l-għaqdiet tradizzjonali żdied il-*Moviment Qawmien Letterarju*

li fl-1967 hareg bi programm aktar aġġornat. Ta' min isemmi li ż-żewġ għaqdiet antiki għadhom attivi, għalkemm jidher li għandhom aktar għal qalbhom l-għan li jikkultivaw il-letteratura tradizzjonali milli l-iskop li jtellgħu kittieba godda.

Minhabba fil-karattru fil-qofol tiegħu kolt u emulattiv tal-poezija,<sup>24</sup> id-distinzjonijiet l-aktar qawwija bejn dawn il-gruppi jwassluna għall-fonti li fihom sabu l-ispirazzjoni, jew almenu t-trawwim letterarju tagħhom il-kittieba tagħna. Fis-seklu għoxrin Malta għaddiet minn tigrig qawwi anki fil-kamp letterarju, u fost it-taqlib profond li garabet l-aktar wiehed trawmatiku kien l-ispostament tal-assi kulturali minn Ruma għal Londra. Malta, billi kienet ilha li nfridet politikament mill-Italja xi erba' sekli, kienet żviluppat kuxjenza matura tad-dipendenza spiritwali u kulturali tagħha mill-peniżola vicina, imma dejjem żammet id-drittijiet għall-indipendenza politika. L-Ingilterra, li fl-ewwel snin injurat jew apprezzat din il-linja ta' kompromess, bdiet tafda dejjem inqas fir-rabtiet kulturali u spiritwali ta' Malta ma' l-Italja (li f'dak il-perijodu kienet qed titħabat b'entużjażmu għall-unità nazzjonali).

Wara l-1879 (bil-*Keenan Report*), bdiet taħdem iżjed biex iddahhal il-lingwa u l-kultura Ingliża fil-gżira kontra t-Taljan. Imma l-isforz li taqla' l-lingwa u l-kultura Taljana wara tant sekli ta' attività mhux biss passiva (studju) imma anki kreattiva (kitba) ma kien xejn faċli, u għalhekk il-glieda kompliet sejra ħamsin sena, tishon vjolentement f'perijodi ta' taqlib politiku, bhall fil-migja faxxista fl-Italja, li l-interess tiegħu (bi skopijiet annessjonistiċi) ma sewa ta' ebda għid għad-difiża purament kulturali tal-lingwa Taljana f'Malta.<sup>25</sup>

Mill-punt strettament letterarju naraw li "il-kwistjoni tal-lingwa" tat bidu għal proċess evoluttiv li żbokka f'żewġ fażijiet distinti, waħda b'kultura mħallta, Taljana u Ingliża, l-oħra b'kultura kwazi għal kolloxx Ingliża. L-Ingliżi kienu fehmu li l-bidla tat-Taljan bl-Ingliż kienet possibbli biss bil-patt li l-Malti ma jintmissx, anzi dan ġie inkoraġġit (forsi għax kien ġie sottovalutat bhala strument espressiv ħaj; fl-Ingilterra il-*Welsh*, l-*Iskoċċiż* u l-*Irlandiż* kienu ilhom li spiċċaw). L-ewwel riżultat li jinteressa lill-istorja tal-letteratura Maltija hu dak li l-kitba bil-lingwa Maltija bdiet dejjem tikber fil-waqt li min-naħa l-oħra bdiet tonqos dik hit-Taljan; il-kitba letterarja bl-Ingliż bdiet tielgħa bil-mod, imma mingħajr ma laqget il-livelli li l-estensjoni tal-użu Prattiku kien iġieghlek tistennieh.

L-influenza letterarja Taljana hija qawwija fil-kittieba tal-*Għaqda*. Ġużè Muscat-Azzopardi (1853–1927), l-ewwel president tal-*Għaqda* u l-ewwel editur tal-perjodik letterarju *Il-Malti*,<sup>26</sup> kiteb versi kemm bit-Taljan kemm bil-Malti u qaleb hafna poeziji mil-Latin u mit-Taljan, kif ukoll xi rumanzi. L-eżerċizzju tat-traduzzjoni kellu sehem importanti fil-

•ikompli

formazzjoni stilistika tal-awturi u tal-Malti artistiku in generali. Dun Karm Psaila (1871 – 1961), il-poeta l-aktar prestigjuż tal-gżira, kien iġhallem il-lingwa u l-letteratura Taljana (imma anki l-Latin u l-Ingliz) u ppubblika gabra ta' poeziji bit-Taljan.<sup>27</sup> Anzi hu wasal għall-espressjon poetika f'isien artu wara li kien ipperfezzjona t-teknika tiegħu bit-Taljan. Barra minn dan, qaleb xi rumanzi mit-Taljan għall-Malti, xi poeziji ta' G. Zanella, u bħala eżerċizzju aktar ambizzjuż qaleb *I Sepolcri* ta' Ugo Foscolo fl-1936. Ta' min iżid li din it-traduzzjoni mhux talli ma baqgħetx prova teknika bierda, anzi, il-poeta sacerdot, tant hašsha, li tqanqlet fih reazzjoni profonda li ispiratu jikteb *Il-'Jien' u Lilhinn Minnu*, poezija qawwiya li fiha wara li jistqarr xi ftit xetticizmu u wara meditazzjoni iebesha u twila, jasal għal dikjarazzjoni ta' fidi.

Dun Karm hu l-aktar rappreżentant xieraq tal-moviment li ried jipprova lil dawk li kienu jistmerru l-Malti li l-isien tagħna hu kapaċi jespriji sentimenti u hsbijiet profondi. Bil-produzzjoni tiegħu prolifika, u l-iżjed bil-poezija intellettuali tiegħu, jisthoqqlu t-titlu ta' "poeta nazzjonali", li juri (għalkemm rettoriku) l-apprezzament tax-xogħol tiegħu biex iġhollu l-poezija Maltija 'l fuq mil-livelli kważi folkloristiċi tal-versi religjużi, storiċi jew patrijotiċi. Bħal Dun Karm, A. Cuschieri (1876 – 1962), Karmelitan, wera li kien jaf tajjeb bit-Taljan, għax kiteb mhux biss poeziji, imma anki artikli xjentifiċi li deħru fir-*Rivista di Filosofia Neo-Scolastica* li toħroġ Milan, u daħal f'polemika ma' Benedetto Croce. L-inspirazzjoni tiegħu hi l-iżjed religjuż, u hi ddedikata l-aktar għall-kult Marjan, imma halla wkoll versi fuq il-valur tal-isien Għali.<sup>28</sup>

•jissokta f'ħarġa oħra

## NOTI

1. It-tliet gazzetti ta' kuljum u l-programmi bir-radju u bit-televiżjoni juru l-effiċjenza Prattika tal-lingwa Maltija, waqt li bħala xhieda tal-attività letterarja biżżejjed insemmu t-tħabrik editorjali ta' dawn l-aħħar hmistax-il sena. Ftit komunitajiet hekk žgħar kapaċi jiproduċu tant kitba bil-lingwa lokali.

2. L-eżempju li jloqtna l-aktar mill-viċin hu l-każ ta' l-Italja fejn it-Taljan, bħala lingwa ta' kultura, kien użat biss għal sekli shaħ minn gruppi žgħar jew f'okkazzjonijiet solenni, tant li fi żmien l-unità, fl-1861, inqas minn 1% tal-popolazzjoni kienu jafu bit-Taljan għax kulhadd kien juża d-djaletti. T. De Mauro, li fittex bir-reqqa wera li "jekk nadottaw kriterji wesghin hařna, nikkonkludu li fis-snin tal-unifikazzjoni dawk li barra minn Ruma u barra mit-Toskana kienu waslu biex jitgħallmu bit-Taljan kienu x'aktarx tmienja kull elf ruh tal-popolazzjoni, jiġifieri xi 160,000 ruh mitlufa, biex ngħid hekk, fil-massa ta' 20 miljun," *Storia linguistica dell'Italia unita*, Bari, 1970, p.43). Ma ninsewx li l-Italja tinqasam f'20 reġjun u kull waħda minnhom għandha karatteristiċi għaliha, mhux biss folkloristiċi imma anki klimatiċi u lingwistiċi, iġbażati fuq taqsimiet geografiċi u etniċi antikissmi. Fil-fatt in-nies li jittkellmu bid-djalett biss ma jiftexmhux jekk ikunu gejjin minn reġjuni mbiegħda. Illum id-djaletti għadhom hařjin hařna għax dawk li jittkellmu biss bit-Taljan mhumiex hlief bejn l-20 u t-30% tal-popolazzjoni (1984).

3. J. Aquilina, *Papers in Maltese Linguistics*, Malta, 1961, pp.83–89.

4. L-istudju antiq tal-lingwistika kienu jippubblikaw studji b'titli twal u ambizzjużi, imma ġeneralment kienu jieqfu sal-gabra ta' numru dejjem ikbar ta' verżjonijiet tal-*Pater Noster* (li fuqhom kienu jibbażaw l-analiżi tal-kliem): b'hekk naraw li mill-hamsin verżjoni ta' H. Megiser, miġbura fis-sena 1592, għaddew għall-għadd ikbar ta' A. Muller (fl-1680) u J. Chamberlayne (fl-1715), sakemm fil-*Mithridates* ta' Adelung u Vater (1806/17) insibu 500 verżjoni tal-*Missierna* (C. Tagliavini, *Storia della linguistica*, Bologna, 1968, pp. 43–50). Il-Malti kien ga interessa lil Megiser (fil-*Propugnaculum Europae*, 1611), lil H. Maius (*Specimen linguae punicae*, 1718, u *Specimen alterum linguae punicae*, 1723), u lil Bellermann (*Phoeniciae linguae vestigiarum in melitensi specimen*, 1809). It-teorija li l-Malti ġej mill-Feniċju ġiet miċhuda minn studjuż ċelebri, W. Gesenius, il-fundatur tal-istudju xjentifiku tal-Ebrajk u tal-lingwi semitiċi komparati, fir-reċensjoni li għamel ta' xogħol Bellermann (*Versuch über die Maltesische Sprache*) fl-1810. M.A. Vassalli ma riedx jammetti t-teorija ta' Gesenius, li kien iqis il-Malti bħala djalett Magrebita, u għalhekk hařna studjużi Maltin baqgħu sejrjn fuq triq hařina tul seklu iehor (minn De Soldanis,

*Dissertazione I*, 1750, sa A. Preca, *Malta Cananea*, 1904; imma Vassalli aktar tard telaqha t-teorija Punika, fil-*Grammatica della lingua maltese* tal-1827). Ix-xogħol ta' Vassalli laqat l-attenzjoni ta' xi whud mill-aqwa studjużi Ewropej bħal Adelung u De Sacy, li taħtu kien studja Franz Bopp li fl-1817, bil-*Conjugationssystem* fetah triq ġdida għax-xjenza tal-glottoloġija, jew lingwistika, taħt il-forma ta' "grammatika komparata". Ta' min jinnota li dan il-metodu ġdid jikkonsisti fit-tqabbil tal-istruttura grammatikali ta' numru ta' lingwi li jitnisslu minn xulxin b'mod geneoloġiku, u għalhekk huwa metodu limitat għall-morfoloġija.

Illum, wara l-esperjenza ta' hařna kurrenti tal-lingwistika moderna li fittxew l-importanza tal-komponenti l-oħra tal-lingwa, bħalma huma l-fonetika, il-lessiku, is-sintassi u s-semantika, aktar xieraq li nqisu l-Malti bħala lingwa mħallta (ara, il-kapitlu "Maltese as a Mixed Language" fil-*Papers*, ta' J. Aquilina, pp. 42–62), fatt li m'għandux jittqies bħala uniku jew negattiv għax il-lingwi huma kollha mħalltin billi jissawru minn kuntatti bejn il-popli, hařna influwenzi differenti tul sekli twal li minnhom nafu biss dawk ridenti għax aħna kapaċi nagħrfu lilhom biss.

5. Ara, A. Vella, *Storja ta' Malta*, 1974, p. 22, fejn l-awtur isemmi lil D. Trump, J.D. Evans u F.S. Mallia. Anki l-Għarab li hařtu lil Malta telqu minn Sqallija (ara, l-istess ktieb, p. 65).

6. Fost il-ftit informazzjoni li waslet sa żmienna, insibu tagħrif fuq għorrief li twieldu hawn bħal Lucio Caio, tabib, Menandro, oratur, Diodoro, li Ċicerun iġhidlu Malti (ċ. 70 Q.K.) u Aulo Licinio, imsejjaħ "Aristotile ta' Malta" mill-istess Ċicerun (ċ. 48 Q.K.). Hařna sekli wara nsibu kronista jew storiku, Teodosio Maltese, li rrakkonta l-hajja tal-imperatur Teofilo ta' Kostantinopli, li ċċelebra ż-żwieġ tiegħu f'poezija (ċ. 828) (ara, G. Cassar Pullicino, *Kitba u Kittieba tal-Malti*, vol. I, Malta, 1962, pp. 1–2).

Il-problema l-aktar impořtanti hija liema lingwa kienu jittkellmu f'Malta qabel l-invażjoni Għarabija. Il-problema għadha miftuħa għax ma għandna l-ebda prova bil-miktub u l-ebda dokument; il-fehmiet opposti li juru minn banda "ir-Romanz li žgur kien qed jiffirma ruħu" (C. Tagliavini, *Le Origini delle lingue neolatine*, Bologna, 1959, p. 261), jew inkella mill-banda l-oħra l-isien Semitiku, jiġifieri diġa jixxiebaħ ma' dak impost, m'għandhomx hlief baži teorika: l-ewwel opinjoni hi bbażata fuq l-analoġija ma' postijiet oħra li kienu taħt l-istess influwenza politika (il-parti Griega u Rumana), l-oħra toqgħod fuq il-heffa li biha l-Għarbi ha post l-isien qadim. (Għall-opinjoni jiet tal-istudjużi lokali, ara, Aquilina, *Papers*, pp. 8–9).

7. Skond C. Tagliavini (*Le Origini*, pp. 83 u 350) žgur li Sqallija ġiet "re-romanizzata" wara li ġiet meħlusa mill-Għarab. Din hija waħda mir-raġunijiet l-iżjed ta' min jorbot fuqhom biex tispjega l-karattru relattivament modern tad-djalett Sqalli hdejn id-djaletti l-oħra tal-Italja t'Isfel, meta l-istorja ġġieghlek tissopponi djalett ta' tip arkajku. (Sqallija kienet l-ewwel kolonja Rumana fis-sena 241 Q.K.).

8. Sqallija ntrebħet min-Normanni fl-1090, u fl-istess sena l-Konti Ruggieru I ġie u rebaħ Malta, imma hawn halla l-Għarab jiggvernaw f'ismu. Kien Ruggieru II li fl-1127 bidel l-Emir Għarbi bi gvernatur Normann. L-Għarab tkeċċew mill-gżira fl-1223 wara li kienu rvellaw kontra Federiku II, u minflokhom baġħat hawn numru mhux hařin ta' nies minn Celano, wara li kien qered id-belt li kellhom Abruzzi bħala kastig talli l-baruni tagħhom, Tommaso da Celano kien waqafu (A. Vella, *Storja ta' Malta*, pp. 74–76, 91–92).

9. . Ara M. Amari, *Storia dei Musulmani di Sicilia*, Catania, 1933, vol. II, P. II, pp. 702–3, 773–4, 784–5; u Vella, op. cit., pp. 81–84.

10. Il-poeziji huma *canzoni-sirventesi: Neus ni gels ni plueja ni fanh; Pos ubert ai mon ric thesaur, u Quant hom es en autrui poder*. Ara V. De Bartholomaeus, *Poesie provenzali stoiche relative all'Italia*, Roma, 1931, vol. I: pp. xx–xxii, xxx–xxxii, xcv–xcvi, 115, 121, 160. Issa harġet edizzjoni kritika tagħhom minn A.S. Avalle: Peire Vidal, *Poesie*, Milano–Napoli, 1960, vol. II, pp. 271–301, 398–412. Hawn Malta ġew ippublikati b'introduzzjoni fuq il-kuntest storiku Malti u b'noti u traduzzjoni bit-Taljan minn G. Brincat, *Le poesie "maltesi" di Peire Vidal*, "Melita Historica", 1976, pp. 65–89.


11. Ara, G. Wettinger u M. Fsadni, *Peter Caxaro's Cantilena*, Malta, 1968, pp. 26–30. Id-dokumenti kienu jinkitbu bil-Latin jew bl-Isqalli fis-seklu XV, u bit-Taljan mis-seklu XVI 'il quddiem.

12. Ara, Franco Lanza, *Malta e la letteratura nazionale*, fl-"Atti del VII Congresso dell'Associazione Internazionale per gli Studi di Lingua e Letteratura Italiana", Bari, 1970, p. 304.

13. Ara, V. Borg, *Developments in Education outside the Jesuit 'Collegium melitense'*, fil-"Melita Historica", vol. VI, n.3, 1974, pp. 215–254.

•Tkomplija tan-noti f'paġna 19

La Liberté  
guidant le peuple  
pittura  
ta' E. Delacroix  
fil-Musée de Louvre,  
Parigi



MARIO AZZOPARDI

Noti dwar Movimenti Letterarji fl-Ewropa (1)

# IR-ROMANTIČIŻMU

F'NOFS IS-SEKLU 18, l-Ewropa nħakmet minn mewġa ta' rivoluzjoni soċjo-politika u wkoll minn tliet qasam ta' l-arti. Fil-letteratura, l-Ewropa rreagixxiet kontra l-Illuminiżmu u kontra l-Klassiċiżmu: ta' l-ewwel kien jitlob dixxiplina lokali u tat-tieni forum stilistiċi mnebbhin mill-antikità Griega. Id-duttrina ta' l-arti klassika kienet ħakmet lill-kontinent Ewropew għal ħafna żmien, speċjalment bit-tendenzi Greko-Rumani, riflessi b'illustrazzjonijiet (letterarji jew viżivi) meħudin mill-grajjiet tal-qedem.

Il-klassiku kien jitlob impenn b'sugġetti moraleġġanti jew patrijottici. Il-klassiċiżmu tar-Rinaxximent Taljan kien wieħed iddixxiplinat b'forum sempliċi, ordinati u razzjonali (loġiċi). Anki l-lingwa kienet waħda ordinata, u ma kienet tittollera xejn li kien fantastiku żżejjed. Il-letteratura illuminista jew klassiċista kellha preċetti ċari: (i) il-forom mingħajr kumplikazzjoni, (ii) l-argumenti razzjonali, (iii) l-espressjoni fidila għall-verità tar-raġuni.

Mal-migja tar-Romantiċiżmu beda diehel kodiċi ġdid emozzjonali: l-artisti u l-letterati Romantiċi bdew jappellaw għall-passjoni u mhux aktar għall-intellet. Il-biża', il-maltemp, it-tixrid tad-demem u l-moviment esagerat saru karatteristiċi ċari marbutin mal-moviment Romantiku.<sup>1</sup> L-iskop kien illi l-forma fl-arti u l-kontenut fil-letteratura jinqatgħu mit-tendenzi "skultorji" tal-klassiċi. Izda fil-prattika, iż-żewġ skejjel tal-Klassiċiżmu u r-Romantiċiżmu kellhom ħafna xebh bejniethom. Iz-żewġ movimenti kienu jagħtu bosta importanza lill-forma u kienu jfittxuha fuq mudelli mill-antikità Greko-Rumana. Kenneth Clark ħareġ b'din is-sintesi:

Kull artist klassiku, fil-fond ta' qalbu kien romantiku u viċi-versa; id-distinzjoni bejniethom aktarx li hija waħda ta' konvenjenza, aktar milli waħda reali.

Fil-verità, il-poeta romantiku, l-aktar dak Latin, kellu ċerta inklinazzjoni moraleġġanti wkoll. Permezz taċ-ċaħda tal-pjaċir intellettuali, ir-Romantiċi kienu jqisu li l-poeta għandu jaqdi l-funzjoni ta' 'saċerdot' jew profeta li jesprimi sentimenti nazzjonali u wkoll

razzisti, fis-sens li jevoka nisel jew ġens partikolari. Kien meħtieġ li tkun eżaltata n-natura; u min jiddikjara li jrid "jirrifletti" kien magħdud bħala wieħed li qed imur kontra n-natura. Il-bniedem li jirrazzjonalizza kien magħdud bħala bniedem priv. L-emozzjoni u l-innu tan-natura u l-ġens kienu l-oġġettivi tat-tendenza Romantika. Il-fantasija jew ir-"rêverie"<sup>2</sup> kellha titliggerem u tkun dixxiplinata favur il-ħtiġijiet tal-motiv naturali u nazzjonali. Il-fizjonomija spiritwali lill-epika nazzjonali kienet saret neċessità oħra. Għar-Romantiċi, il-kapaċità artistika ma kinitx tinsab fl-istint intellettwalizzat izda fil-kultura nazzjonalista.

Fil-bidunett, il-Moviment Romantiku Ewropew kien saħaq illi r-regoli klassiċi illuministi ma kellhomx jibqgħu jgħoddu aktar. Izda mbagħad gara illi l-ossessjoni bin-natura, bil-pajsagg u bl-epika nazzjonali biddlet l-isontanjetà Romantika f'ordni ġdid. Ir-Romantiċiżmu sar moviment ta' preċetti u regoli: fil-poezija, ir-romantiċiżmu beda joħloq tenattivi spissi biex tinholq interpretazzjoni storika ta' l-ambjent. L-intuwizzjoni u l-ħsieb spontanju kellhom iċedu biex tiddaħhal l-idea, il-kunċett. Dan seħħ l-aktar fl-Italja Latina,



Goethe



Coleridge

u kien sewwasew mill-Italja li l-poezija Maltija Romantika ssejlfet il-preċetti u r-regoli ta' l-idjoma tradizzjonali.

Il-moviment Romantiku Taljan, bl-epika tar-Risorgimento, hu mbiegħed mir-Romantiċizmu Germaniż, magħruf bħala l-moviment "Sturm und Drang" (Tempesta u Assalt), li wera lill-awtur bħala ġenju li għandu fih forzi selvaġġi u barbari li m'għandhomx jitligġmu. Ir-Romantiċizmu Germaniż iddikjara ruħu favur it-turija vjolenti, l-enerġija naturali u l-ħolqien istintiv ta' l-artist.

Kienet in-narrattiva ta' awturi iżolati bħal Senancour, Constant, Mme. de Staël u Chateaubriand li ħabbret il-wasla tar-Romantiċizmu Franċiż. Bil-proża emozzjonali tiegħu Chateaubriand, imnebbah minn letteratura b'sorsi Kristjani, qanqal lill-generazzjoni żagħżuġha filwaqt li Mme. de Staël ivaħdet ir-razzjonalizmu neo-klassiku u bdiet timporta tendenzi Germaniċi minn uħud bħal Goethe, Schiller u Novalis. Idaħħlet ukoll fi Franza l-influenza lirika u pittorika mill-Ingilterra, bi Scott u Byron jikkomplimentaw it-tessitura romantika bikrija.

Il-*Méditations* (1820) ta' Lamartine aktarx li jimmarkaw il-punt tat-tluq definitiv tar-Romantiċizmu Franċiż sa nofs is-seklu 19, ikkaratterizat minn burdati mqallba ta' emozzjoni personali u xbihat immaginattivi li jinterjorizzaw ruħhom kontinwament.

Ir-Romantiċizmu f'Malta, iddominat minn Dun Karm Psaila, il-figura l-aktar denja li tirrappreżenta l-fidwa lingwistika tal-Malti fiż-żmien imqalbe tal-polemika bejn il-filo-Taljani u l-fidili Anglofoni tnissel direttament mill-influssi tar-Romantiċizmu Taljan tas-seklu 18. Hallelw l-influenzi tagħhom awturi bħal Monti, Zanella u Manzoni, kittieba ta' dispozizzjoni Kristjana għal kollox li kienu jixirqu lil Dun Karm bħala mudelli. Ir-Romantiċi Maltin holqu l-epika nazzjonali tagħhom billi siltu mill-grajja "klassika" ta' Malta, l-aktar mill-grajja ta' l-Assedju tat-Torok fuq Malta fl-1565. Intiseg ukoll l-innu folkloristiku u ċelebrattiv, bi xbihat meħudin minn aspetti ambjentali sempliċi (ir-raba', l-ambjent raħli, id-devozzjoni reliġjuża ferventi, il-familja, fost l-oħrajn), filwaqt li nbeda l-passaġġ mit-tematika popolari għat-tigrib solitarju, l-aktar f'xi wħud

bħal Briffa, u Vassallo li nfetħ għall influuss Leopardjan.

## L-ASPETT ROMANTIKU F'DUN KARM

Fi Psaila hemm il-ħsbijiet kollha li jagħmlu poeta sobriju skond l-istil tat-tradizzjoni klassika Latina. Wieħed irid jagħmel distinzjoni bejn it-tipi differenti tar-Romantiċizmu li ħakem fl-Ewropa minn nofs is-seklu dsatax 'il quddiem. Dun Karm ma' joqgħodx mar-Romantiċizmu Inġliż ta' poeti bħal Coleridge jew De Quincey. Lanqas ma nistgħu norbtuh mal-moviment Romantiku "Sturm und Drang". Ir-Romantiċizmu Dunkarmjan jieħu l-ispirazzjoni tiegħu mill-motiv nazzjonalistiku. Il-punt tar-riferiment huwa r-Risorgiment Taljan u t-teknika prosodika timita b'ħila mudelli mill-penisola.<sup>3</sup> L-influenzi u x-xebh bejn Dun Karm u Monti, ngħidu aħna, huma kkwotati biżżejjed, u ta' min jiftakar li fi żmien Dun Karm kien issejjah "iz-Zanella ta' Malta".<sup>4</sup> L-iskop ta' dan it-tip ta' Romantiċizmu kien wieħed li jeżalta l-Patrija-Omm, u dan bis-saħħa ta' kompożizzjonijiet folkloristiċi u ambjentali. It-ton u l-forma l-opra ta' Dun Karm jieħdu bixra ordinata u dekoruza skond il-preċetti klassiċi. Kien minħabba f'hekk illi Psaila għamel enfasi fuq l-għarfien u l-istima tal-ilsien Malti bħala l-espressjoni kollettiva tan-Nazzjon, u b'hekk qies li seta' jnissel identità f'isem il-ġens.

Il-qagħda moralistika tista' tinftiehem aħjar fid-dawl tal-vokazzjoni sacerdotali ta' Dun Karm; minn hawn gejjja l-bixra devozzjonali tal-poeta li holoq l-immagini ta' "knisja imperjali", għarusa ta' Ġesù Kristu.

Dan it-tip ta' patrijotiżmu kattoliku kien hemm min qiesu bħala emottiv wisq jew intatwat. Dun Karm innifsu, f'editorjal li kiteb għar-rivista *Il-Malti* (1938), kien iddikjara illi "il-letteratura għandha tirrifletti s-socjetà". Izda min-naħa l-oħra, kien iddikjara ruħu bħala apolitiku u ma xtaqx jikkommetti ruħu fil-ġlieda bejn il-pro-Inġliżi u l-pro-Taljani. Kien stqarr ukoll f'ittra li kien bagħat lil Laurent Ropa fl-1937 li hu (Psaila), kien kontra r-realiżmu u kontra l-movimenti moderni li kienu nħolqu fil-

poezija moderna Inġliża u Taljana. Psaila ddeskriva l-poezija l-ġdida li kienet qed tinkiteb fl-Ewropa ta' żmien bħala "stramba u biżarra".

F'dan l-atteggjament il-kritiċi ta' Psaila josservaw ċerta aljenazzjoni u ċertu distakk. Dawn iqisu illi, minħabba l-iskopijiet idealitiċi u ekkleżjastiċi tiegħu, Dun Karm seta' għazel li jinjora r-realtajiet soċjali ta' żmien. Forsi kien għalhekk illi l-qagħda sotto-żviluppata (materjalment u intellettwalment) ta' Malta kolonja ma deħritx fil-kruha essenzjali tagħha fil-poezija ta' Psaila. Minflok, il-poeta rromantiċizza d deħra kwieta tal-ħajja rrasenjata tal-klassi tal-ħaddiem.<sup>5</sup>

## NOTI

1. L-iffukar fuq ix-xogħlijiet pittoriċi ta' artisti bħal David, Fuseli, Ingres, Gericault, Delacroix, Turner u Constable, fost oħrajn, jippermetti impressjoni immedjata dwar dan l-atteggjament fl-Ewropa.

2. Proċess mentali li kellu xorti fix-xogħlijiet letterarji ta' diversi awturi ewlenin mis-seklu 20 li esplotjaw l-assoċjazzjoni hielsa tal-moħħ li jiffantastika. Espożizzjonijiet simili ntużaw minn Freud fi trattati bħal *Recommendations for Physicians on the Psychoanalytic Method of Treatment* (Ara F.J. Hoffman, *Freudianism and the Literary Mind*, Grove Press, N.Y., 1959).

3. Għall-ħabta ta' l-1830, l-adeżjoni għall-poezija Romantika fl-Italja kienet saret haġa normali; il-proklamazzjoni Romantika kienet diġà tilfet l-effett primitiv u vigoruż tagħha. Dak iż żmien beda diehel fil-Letteratura Taljana tip ġdid ta' "arcadia", moda letterarja passiva u provincjali (Ara A. Balduino, *Letteratura Romantica dal Prati al Carducci*, Cappelli, 1967).

4. Skond il-ġudizzju ta' Carducci, Giacomo Zanella (1820-1888), sacerdot u professur tat-Taljan fl-università ta' Padova, kien ir-irifugju tal-moderati, sensibbli sa ċertu punt għall-esiġenzi tat-tigdid soċjali izda b'attitudni paternalistika u herqa biex jirrestawra l-klassiċizmu. Qrib ta' Zanella kien hemm poeti oħrajn Taljani li jingħarfu bħala "classici in ritardo".


5. Id-dibattitu dwar din il-vizjoni ta' Dun Karm għadu ma nbediex b'impenn. Huwa necessarju li titqanqal din id-diskussjoni fid-dawl ta' proposti li javvanzaw awturi bħal Russo (rapport kritiku bejn il-moralità u l-istorja), Binni (kompleksità personali-storika), Pavese (antifewdaturju u antifolklorista) u oħrajn orjentali soċjalment bħal Plechanov, Mehring, Lucács jew Antonio Gramsci. Imqar il-parentesi marxista ta' Croce hija relevanti hawnhekk. In-nazzjonalizmu ta' Psaila donnu li jaċċetta, p.e., l-aristokratija ekkleżjastika u l-limiti politiċi, soċjali, ekonomiċi, psikologiċi u kulturali li kkondizzjonaw il-qagħda kolonjali ta' Malta. Huwa f'dan is-sens illi jeħtieġ li jkun aċċettat il-ġudizzju soċjologiku intergrat ma' dak estetiku, biex ir-realtà, il-mit u l-kuxjenza jgħaddu mill-investigazzjoni li jesigħu kritiċi reċenti bħal Cases, Löwenthal, Benjamin, Duvignaud, Bloch, Isella u David, fost oħrajn.

# Intervista: LINO SPITERI

## Awtur ta' "Anatomija"

L-EWWEL PARTI

Din l-intervista saret fl-1981 bl-Inizzjattiva ta' Astrid Ellul u Roberta Rizzo, żewġ studentli mill-Kulleġġ San Alwiġi, B'Kara. Hajar lill-Onor. Lino Spiteri li laqa' l-istedina tagħhom. (L-Editor).



Lino Spiteri

(B'hajar lill-Onor. Lino Spiteri)

### 1. Kif bdejt tinteressa ruhek fil-Malti?

Bdejt meta kelli xi sbatax jew tmintax-il sena. L-ewwel bdejt ninteressa ruhi fil-kitba ġurnalistika. Kont *emergency teacher* fl-1956 u kelli haġib tiegħi kittieb, Victor Fenech; konna *teachers* flimkien u billi kien kittieb thajjart nikteb jien ukoll. Wara bdejt nikteb xi artikli għall-gazzetti, imbagħad spiċċajt minn *teacher* għax dhalt naħdem mas-servizzi Ingliżi ta' Malta. Hemmhekk kollega li kien jaħdem miegħi kien kaċċatur, u darba dan il-kaċċatur gie l-uffiċċju u beda jiddeskrivi kif imur għall-kaċċa u tejn imur. Jiena minn Hal Qormi u hemmhekk hemm haġna kaċċaturi; hemm wied kbir li jgħaddi minn maġenb Hal Qormi u dawn l-affarijiet laqtuni u impressjonawni haġna. Ġieni haġieb li nikteb novella u ktibt l-ewwel novella tiegħi "Raġel Kburi" li tinsab f'*Anatomija*.

Meta tibda tikteb haġa mbagħad titthajjar tikteb oħra u minn hemm bdew

herġin serje ta' novelli. Bdejt nikteb erbgha u għoxrin sena ilu u minn dak iż-żmien 'l hawn daqqa nikteb u daqqa ma niktibx imma dejjem ix-xehta għall-kitba baqgħet go fija.

### 2. X'jidhirlek mil-letteratura tal-antik?

Hemm żewġ tipi ta' letteratura, sew tal-antik kif ukoll tal-preżent. Għandek letteratura tajba u għandek letteratura indifferenti. Għal dik li hi letteratura Maltija fil-passat, irridu niftakru li aħna m'għandniex tradizzjoni ta' letteratura u jekk thares lura, il-kitba bil-Malti skond Oliver Friggieri, li huwa espert f'dawn l-affarijiet, għandha madwar 100 sena. Il-kitba originali tar-rumanzi forsi nistgħu nattribuha lil Ġużè Muscat Azzopardi li kien jikteb rumanzi qosra, eroċi u patrijottici ta' żmien il-kavallieri. Kienu kitbu mhux haġin imma fil-kuntest tal-lum meta nħarsu lura ngħidu kemm kienet kitba tajba dik, imma naghmlu żball għax qisek qed thares lejn ritratt ta'

mara liebsa l-ghonnella; illum ngħidu kemm liebsa ikrah imma fi żmienha hekk kienu jilbsu. Meta l-letteratura kienet għadha żaġġuġha u kienu għadhom kemm bdew jiktbu l-livell dak iż-żmien kien mhux haġin, l-importanti li kienu qegħdin jiktbu. Iktar ma ġejna fil-qrib, bdejna iżjed nikteb.

Il-letteratura tal-antik inħares lejha bħala xi haġa tajba għax kienet fil-bidu tal-triq li wasslitna għall-preżent. Għal dik li hi kwalità, għal żmienha kienet kwalità tajba u għal żmienha illum bla, ma rridu nibdew ngħidu: 'dik il-kwalità m'għadhiex toġġobna'; mhux m'għadhiex tajba; għax mhux fl-istil tagħna. Eżempju tajjeb huwa *Leli ta' Haż-Żgħir* ta' Ġużè Ellul Mercer li għalkemm mhux fl-istil modern ma jfissirx li mhux tajjeb. Huwa rumanz sabih haġna, iżda illum biż-żmien is-soċjetà titbiddel, u l-istil u l-gosti tagħna jitbiddlu wkoll.

•ikompli



In-Nouveau Riche: spunti ta' tnebbih ghal Spiteri



Il-klassi l-fqira hi dejjem prezenti

### 3. Ghaliex toghg bok l-iktar in-novella u l-poezija?

Nahseb li mill-fatt li jien bazikament gurnalista, u dan jikteb fil-qosor, jikteb artikli, jikteb ghal gurnata, jikteb ghall-mument. It-training tieghi minn kmieni dak kien. Ukoll il-fatt li jiena bniedem bla pacenzja u jekk irrid naghmel xi haga, irrid naghmilha mill-ewwel, ma rridx noqghod indum hafna biex naghmilha, u nahseb li ghalhekk li ntfajt ghan-novelli. Poeziji ma tantx ktibt, imma l-istess *approach* ghandi lejhom. Fil-poezija l-hsieb totali johrog ghalkemm trid tillimah. F'rumanz ikollok hsieb, imbaghad trid titilqu u tara kif tiżviluppah. Infatti kull ma ktibt rumanz wiehed u anki f'dan dehret l-

impazjenza tieghi ghax ktibtu fi zmien xahar u domt xi xahrejn biex insewwih u nirrangah; imma l-original sar fi zmien xahar u dan juri li jiena bniedem li ma tantx ghandi dixxiplina ghat-tul. Il-haga rrid naraha tfitteb tispicca.

### 4. X'inspirak biex tikteb in-novelli?

"Ragel Kburi" kienet it-trigger tal-bidu. "Ragel Kburi" fiha r-ragel tal-impresjoni li kelli ta' kif inhu bniedem ta' certa arroganza ghax ghandu l-flus. It-tip ta' bniedem khal dan kont nafu ghax f'Hal Qormi kien hemm nies ta' dak it-tip. Ir-referenza ghall-haddiema li hemm, nahom ghax jien gej minn familja tal-haddiema, familja fqira.

"Ragel tal-poplu" ktibtha fl-1959

ghall-ewwel darba bl-Ingliż u ma nafx ghalfejn ktibtha; naf illi jiena dejjem interessajt ruhi fil-politika. Fl-1959 konna fi zmien meta l-Gvern kien kolonjali u konna ggvernati direttament mill-Ingilterra u kelli moħhi dejjem itektek. Niftakar, meta harget dik in-novella kienet tittratta mhux fuq l-attwalita ta' l-1959 imma fuq il-politika ta' wara l-gwerra. Ghal darba oħra kienet impressjonijiet tieghi ghalkemm dahlu hafna nies oħra li forsi kont nahom. "Ragel tal-poplu" irrevedejtha hafna meta dehret f'*Hala taz-Zghozija* (1970) li kien hdax-il sena wara li ktibtha originarjament. Irrevedejtha hafna u dahhalt affarijiet li ma kinux hemmhekk u li jirriflettu hafna lil dak li nahseb jien.

"Hala taz-Zghozija" ktibtha fl-istess zmien - fl-1960. Ma nafx ghalfejn ktibtha, izda billi titratta fuq zghazagh u namrati tirrifletti l-fatt li jiena dak iz-zmien kont zagħzugh ta' 22 sena, u bhal kulhadd kont ghaddej minn hafna tahlit. Ghalkemm m'hemm xejn personali fiha, bdew johorgu dawk ir-relazzjonijiet tan-namrati li daqqa huma ta' kbar u daqqa ta' zghar. Dik il-mara li kienet traskurata mir-ragel tagħha allura toħrog b'certa dimensjoni.

Ghal darb'oħra, meta rgajt hrightha fil-ktieb fl-1970, irrevedejtha totalment. Infatti fiha hafna referenzi ghall-proprietà, ghall-*property boom* tassittinijiet. Ghalhekk meta rrevedejtha fl-1970, ghamiltha novella gdida, imma ktibtha l-ewwel darba ghax nahseb li jiena kont fl-età meta dawn l-affarijiet l-iktar li jolqtuna. L-ewwel qlibtha bhala teledramm fuq it-T.V., imbaghad hdimtha bhala novella bil-Malti.

"L-Armla" ktibtha fis-sittinijiet. Tirrifletti l-fatt li jiena gej minn villagg fejn ikun hemm dak it-tip ta' zekzik, illi jidher fl-armla. Dak lili jolqotni hafna, iktar is-sensittività tieghi milli xi haga attwali.

"Kelb" fiha hemm iktar relevanza attwali, ghax tirrifletti soċjetà tgħix ma' xulxin, l-ghira fis-soċjetà u certi relazzjonijiet li hadd ma jhallik bi kwietek. Huwa vera li kien jezisti kelb bhā dan, izda mhux veru li kienu johoghdu.

"Par Hamiem" hija novella ta' diqa u ktibtha, niftakar qisu lbierah, f'mument ta' ferħ mill-ill-*dagh*digha. Niftakar kelli tfajla dak iz-zmien u kont kuntent hafna u ghadda minn moħhi li din il-kuntentizza tista' tispicca bla ma taf il-ghaliex, u hekk harget din in-novella. Il-guvni jmur 'il barra mill-Belt, imur fil-wied u juri mħabbtu lejn in-natura. Fil-wied hemm is-simbolu ta' par hamiem li qegħdin fil-paci u f'daqqa wahda jigi kacatur u joqtolhom. Din norbotha ma' l-idea li l-kuntentizza hija

•Ikompli f'pagina 17

CITTA  
DI MAZARA DEL VALLO  
III INCONTRO FRA I POPOLI  
DEL MEDITERRANEO  
DAL 26 AL 30 APRILE

Dr. Oliver Friggieri  
(fin-nofs)  
qiegħed jippresiedi waħda  
mis-sezzjonijiet f'kongress  
internazzjonali  
tal-kritika letterarja  
f'Mazara del Vallo, April 1984.



(B'ħajr lil Oliver Friggieri)

# Nintervistaw lil

Dr. Oliver Friggieri

## 1. Tahseb li għadda żmien biżżejjed biex "il-firda" bejn l-ewwel u t-tieni generazzjoni tal-poeti f'dan is-seklu tidher f'perspettiva storika?

Xogħol letterarju jista' jingħad li hu validu jew le kemm jekk inkiteb żmien twil ilu, u kemm jekk għadu kif inkiteb. F'dan is-seklu hemm għallinqas tliet perijodi ewlenin, imtarrġin u wara xulxin, li jsawru mixja waħda. Minn Dun Karm (u l-minuri ta' żmienu) sar-romantiċi ewlenin ta' żmienu u ta' warajh hemm il-mogħdija mit-tematika nazzjonali għat-tigrib aktar personali u intimu li jieh u xejra konfessjonali fi Briffa, Buttigieg u Vassallo. Din hi l-lirika li tinfirex fuq l-ewwel nofs tas seklu għoxrin u naturalment tispunta wkoll 'il barra minnu minħabba li l-kronoloġija ta' mixja letterarja m'hix immarkata b'dati fissi.

It-tigdid organizzat li tħabbar kollettivament fis-snin sittin, bħala programm ta' tiftix u sperimentazzjoni mnissel mill-kuxjenza tal-mument, għandu t-tħabbir bikri tiegħu anki f'poeti iżolati aktar anzjani li aktarx ma ssoktawx il-vokazzjoni moderna tagħhom. Dan ifisser li l-linja m'hix maqtugħa bħall-ikieku b'sing iswed fuq l-abjad, iżda trid titfittex ukoll fl-isfumaturi u fid-dellijiet.

Din il-kjarifika storika tista' tgħin biex tiiftiehem "il-firda" (li tinkludi bi htieġa l-kontinwità) bejn (i) iż-żewġ generazzjonijiet fi hdan il-moviment romantiku f'dan is-seklu (deskrizzjoni li tajt fi *Storja tal-Letteratura Maltija*, 1979) u (ii) l-moviment recenti li b'kelma konvenzjonali jissejjaħ 'modern'. (It-termini eżatti għad iridu jinholqu). Il-perspettiva storika fi hdan il-poezija Maltija tiddependi għal kollox mill-perspettiva bla qies tal-moderniżmu kontinentali u Amerikan. Il-kitba lokali tiiftiehem fid-dawl tal-kitba dinjija, li hi wisq eqdem. B'kejl kollu kemm hu lokali, jista' jingħad li waqt li l-kuxjenza ħadet is-sura organizzata tagħha fis-sittinijiet, l-isperimentazzjoni tat il-frott siewi tagħha fis-sebghinijiet. L-isforzi bikrija qdiemu b'madwar għoxrin sena, waqt li x-xogħlijiet tassew validi huma recenti hafna. Hawn ukoll il-kronoloġija tal-kritika m'hix il-kronoloġija uffiċjali.

Min-naħa l-oħra, jekk trid issir konsiderazzjoni kollha kemm hi kritika, il-perspettiva storika m'hix assolutament meħtieġa. Din hi pożizzjoni qadima għallinqas daqs I.A. Richards u Benedetto Croce. Xogħol jista' jingħad li hu validu, jew m'huwiex, kemm jekk inkiteb żmien twil ilu u kemm jekk inkiteb issa; it-temporalità tiegħu

tqiegħdu biss f'postu. Ix-xhieda interna, testwali, qiegħda hemm biex tkun mistħarrġa bil-metodi kritiċi taż-żmien. Jien favur stħarriġ tat-test bħala kompożizzjoni awtonoma, mifruda minn min, meta, fejn, kif u għaliex inkitbet (għad li dawn jibqgħu l-elementi kritiċi tradizzjonali li jirrakkontaw l-"istorja", il-kawża tal-ġenesi letterarja). Jekk hemm il-poezija, il-perspettiva storika hi biss punt tat-tluq (il-kategorija filosofika li l-bnedmin ma jistgħux jinħelsu minnha); il-vjaġġ lejn il-valur estetiku jibda meta "tintilef", tingheleb din il-limitazzjoni, il-perspettiva, biex tinkiseb tifsira universali, bla żmien, bla post (is-sens żejjed tal-post jirrendi l-letteratura kumment soċjoloġiku).

Il-mixja mill-poezija ta' qabel għall-poezija ta' llum, mela, tista' tkun apprezzata kritikament jekk fil-poezija ta' llum jinstab ir-riferiment storiku (li jorbotha ma' qabel) u jekk fiha jixref is-sens ta' l-etern u mhux is-sens tal-kontemporanju; fi kliem iehor, jekk tinħass l-intuwizzjoni (tal-poeta) u mhux l-osservazzjoni (tal-ġurnalista).

•Ikompli f'paġna 16

# ĠUŻÈ ELLUL MERCER

## Kuxjenza u intellett



Ġ. Ellul Mercer



Gwann Mamo



Ġużè Orlando



Ġino Muscat Azzopardi



John F. Marks

ĠUŻÈ ELLUL MERCER (1897–1961) jidhol f'dik ix-xirka ta' kittieba li, fis-snin Ghoxrin u Tletin, riedu jaraw lill-ħaddiema Maltin jingħaqdu biex jaffrontaw "il-ġuħ, l-ġhaks, u t-tbatija tagħhom".<sup>1</sup> Kienu żminijiet meta l-ħaddiema, esplotati mill-ħakkiema kolonjali u minn klassijiet privileġġati ta' professjonisti, neguzjanti u qassisin li qiesu l-politika bħala l-aqwa interess ta' ħajjithom, ghexu "Mimlijin piena u niket, issummati", b'uliedhom "reqdin fuq it-tiben".<sup>2</sup>

Ma' Ellul Mercer kien hemm oħrajn li riedu jxandru li kien wasal iż-żmien li l-poplu-ħaddiema, bla xogħol u bla tagħlim, jiddawwal u jitgħallem biex jagħraf x'inhuma jeddijietu. Kien fl-isfond ta' dan iż-żmien ta' ġhaks li bdew jidhru l-kitbiet ta' whud bħal Ġwann Mamo (1885–1941), Ġużè Bonnici (1907–1940), Ġużè Orlando (1898–1962), John F. Marks (1894–1954) u Ġino Muscat Azzopardi (1899–1982), fost oħrajn. Ilkoll ħadmu bla heda f'oqsma differenti tal-kultura limitata li eżistiet f'Malta, mill-ġurnalizmu sat-teatru, fejn Mikielang Borg (1868–1939) holoq it-teatru bil-vernakular u organizzaz għall-ewwel darba b'konsistenza permezz tat-twaqqif tal-kompanija *Indipendenza*.

Kien awturi mġarrfin b'letteratura li fi żmienhom tqieset perikoluża u sedizzjuża: Bernard Shaw, Hebert Spencer, Dostojevski, fost oħrajn, kien u jgħaddu minn id għall-oħra. Ellul Mercer kien jaqra ħafna kotba li kien jisilfu Ġwann Mamo,<sup>3</sup> ir-ruħ li fl-1930 holoq karikatura tat-tragedja nazzjonali bir-rumanz satiriku tiegħu *Uljed in-Nanna Venut fl-Amerka*.

Min-naħa l-oħra, il-kunflitt tal-moħħ li jrid jahseb u jeżorta lil min jahseb deher fl-aqwa tiegħu f'Ellul Mercer: *Leli ta' Haż-Żgħir* huwa rumanz li l-awtur innifsu ddikkjarah bħala xogħol li "janalizza psikjatrikament il-hajja ta' bniedem newrotiku".<sup>4</sup> Ellul Mercer, sensittiv għall-htieġa li l-poplu ħaddiem jinfeda mill-miżerji materjali u mentali tiegħu, kien iqis li l-intellett tiegħu kien restritt minħabba ostakli qodma li honqu l-kreattività tal-Maltin: fost oħrajn kien iqis bħala xkiel "il-fanatizmi religjużi, in-nuqqas ta' kultura neċessarja fil-mexxejja ta' diversi movimenti tal-Letteratura Maltija", kif ukoll "il-kondizzjoni difettuża" ta' kittieba maħkumin mill-"plaġjarizmu".<sup>5</sup> Fl-1928, il-Kurja Arciveskovili kkundannat in-novella ta' Ellul Mercer *Bniedem* li Ellul Mercer xandar fis-sensjela tiegħu *Hejref ta' Barraminaw*, mibdijin fl-1927. Ix-xogħol tiegħu kien iċċensurat għax tqies li kien joffendi "il-pudur u l-moralità", ġudizzju li, għalkemm annullat fil-Qorti ta' l-Appell f'Marzu, 1929, baqa' jippersegwita lil Ellul Mercer u kompla nissel fih sens ta' iżolament, bħall-protagonista ta' *Haż-Żgħir* li jirtira biex jikkuntempla l-kriżi profonda fih innifsu<sup>6</sup> mnisla mill-konfront tiegħu mas-soċjetà li taħkem u tiddetta.

Mario Azzopardi

### NOTI

1. Ġino Muscat Azzopardi, *In-Nies tal-Faħam, Il-Kotra*, 20/10/1927.
2. *Il-ħaddiema Bla Xogħol, Il-Kotra*, 30/12/1926.
3. *Tagħrif* minn Salvu Borg, membru tal-Kumitat Distrettwali tal-Partit tal-ħaddiema fi żmien Ellul Mercer u Orlando.
4. Ġ. Ellul Mercer, f'dokument mhux imxandar merfugh għand il-familja ta' Giovanni Curmi. Id-dokument, f'għamla ta' twegibiet għal kwestjonarju li kien iċċirkola Curmi fost il-kittieba tal-Malti, għandu d-data 3/6/1949.
5. *Dokument, cit.*
6. Huwa hawnhekk fejn Ellul Mercer għandu jltqarreb l-aktar lejn Dostojevski; Leli nnifsu joħloq irbit bejnu nnifsu u l-*Aħwa Karamazov* ta' l-awtur Russu.

## L-irtir ta' Leli

minn Charles Casha

L ELI TA' HAŻ-ŻGħIR hu rumanz li fih nistgħu nġhidu l-ewwel xrariet għall-iżvilupp tar-rumanz psikoloġiku kif esperimentat aktar tard minn Frans Sammut fir-rumanzi tiegħu *Il-Ġaġġa* u *Samuraj*. F'dan ir-rumanz Ellul Mercer jiehu mottiv psikoloġiku b'persunagg ewlieni, Leli, li l-hin kollu qiegħed josserva d-dinja ckejkna u magħluqa gor-raħal ta' Haż-Żgħir. Leli jfittex li jistharreġ din id-dinja b'sens ta' kritika u jissokta sabiex jipprova jsib lilu nnifsu. Għalhekk, ir-rumanz iġġaddi mir-realtà ta' barra għar-realtà ta' ġewwa. Minn hawn li jiżviluppa s-sens ta' rtir.

*1. Leli ta' Haj. Zghir. (Auto biografia)  
 In parti analizzga psichiatrica udeko u vita  
 d'nu neurobiolo*

Stqarrija ta' Ellul Mercer lil Giovanni Curmi

(B'hajr lill-Familja Curmi)



huma qeghdin igħixu bħallikieku f'għar daqsicx, aktarx imdallam milli le; u li qed igħixu għomorhom kollu b'daharhom lejn dahlet il-għar; u jħarsu 'l gēwwa. Minn dahlet il-għar diehel id-dawl li qed tarmi fuqgēga ta' kobor bla qies, u li qed jaħbiha ħajt, f'it 'il barra minn dahlet il-għar. Meta l-bnedmin jerfghu għajnejhom u jħarsu lejn hitan il-għar, ma jarawx għajr id-dell ta' dak kollu li f'dak il-waqt ikun qed jigri biswit id-dahla ta' l-għar. Dan jaraw u xejn iktar. Jekk xi qalbieni jiftillu jdur, jixref u jħares fid-dawl ta' barra, il-qawwa ta' dan id-dawl għall-ewwel tghammixlu għajnejh; iżda bil-ftit il-ftit jidra; u jibqa' sakemm johrog barra minnu nnifsu bil-gmiel li jara. Jekk mill-gdid jidhol fil-għar mal-bqija, jintebah li tilef id-dawl; li ma jistax jara iżjed dak li qabel kien jara bħall-bqija. U meta jibda biex igħid x'ra, in-nies tinfezz tidhak, taħsbu qed jitlef, iżzommu b'mignun."

L-irtir ta' Leli jsir għal żewg raġunijiet ewlenin. L-ewwel għaliex tghallem u t-tieni għaliex qed igħix f'rahal żghir u magħluq.

#### L-irtir minħabba l-qari

Sakemm Leli kien għadu mingħajr tagħlim, kien kalm bħalma kienu u baqgħu n-nies tar-rahal. Huwa ma kienx jaf x'hemm lil hinn minnu, iżda meta mbagħad beda jaqra l-kitbiet ta' ħassieba kbar bħal Platon, Kant u Voltaire, huwa sab ruħu f'dinja oħra. Meta ħareġ mill-għar id-dawl għammixlu għajnejh. Il-kilba tiegħu għat-tagħlim kienet kbira.

"U Leli, li għad li kien ilu żmien li ħalla l-iskola, kien baqa' miklub wara l-qari u l-kotba..." Din il-kilba wasslitu sabieix iftix tagħlim gdid li qatt ma kien sama' bih u li għalih ma kienx jiflah. L-isfond tiegħu kien dgħajef u limitat sabieix huwa jkun jista' jifhem u japprezza l-kitbiet u ħsibijiet profondi ta' Kant u oħrajn.

"Leli, kif għidna drabi oħra, ma kienx imħarreg biex jista' jgħabbi rasu u

Dan ir-rumanz joqrob lejn ir-rumanz psikologiku għaliex fih wiehed isib il-konflitt bejn id-dinja ta' barra (id-dinja tar-realizmu) u d-dinja ta' gēwwa (li hija ruh Leli). Il-karattru ewlieni huwa zagħżuġ f'rahal ċkejken fejn hemm l-injoranza u l-faqar. Leli, bil-għatx għat-tagħlim, jibda jaqra u meta jsir jaf u jiskopri orizzonti godda ta' tagħlim, huwa jibda biex jitlef dik is-sigurtà u ċ-ċertezza li kellu bħala riżultat ta' l-injoranza. B'hekk huwa jidhol fi stat t'incertezza għax issa jsir jaf kemm hemm ħwejjeg li għadu ma jafx bihom. U hawnhekk jidhol fid-dubju u jinqata' min-nies tar-rahal sakemm fl-aħħar jirtira u jiggennen. Bħalma l-bniedem jipprova jirbaħ l-ispażju, billi jipprova jaħkem ħafna artijiet u jibni Imperi, kif għamlu Napuljun u Alessandru l-Kbir, hekk Leli pprova jirbaħ l-injoranza li kienet qed iżzommu magħluq fi spażju ċkejken u jakkwista tagħlim u għerf li bihom jimraħ fi spażji kbar 'il barra mill-

mohħ magħluq tar-raħala li kien igħix fosthom. Fil-kitbiet tiegħu, wara li marad, Leli fost ħwejjeg oħra kiteb hekk:

"Tiftakar meta darba ilu, ilu, kont toħlom b'kobor u b'għerf liema bħalhom..." Dan is-sens ta' rtir fir-rumanz jinħass fil-mod kif Ellul Mercer jibni kolloxx dwar Leli u fl-aħħar jgħieghlu jirtira għaliex Leli, wara li jkun daq it-tagħlim il-gdid ma jistax jasal sabieix isib bilanċ bejn it-twemmin tiegħu u l-ħsibijiet ta' xejriet moderni li jħallu barra lil Alla. Leli jirtira wkoll għaliex ma jistax isib postu man-nies tar-raħal, ċerti fl-injoranza tagħhom, filwaqt li hu mimli dubji u incertezzi bit-tagħlim li kiseb. Leli jrid jiddiskuti iżda m'hemmx ma' min. It-tema kollha tar-rumanz hija ibbazata fuq il-parabbola ta' Platon li l-awtur iqiegħed fir-rumanz fi kliem Pawlu Sultana:

"F'din il-parabbola Platon jmur jistħajjel li l-bnedmin kollha kemm

•ikompli

jitgħarref bil-għerf u l-hsebijiet kbar li ltaqa' magħhom fil-kotba li mar qara."

Pawlu Sultana, li billi kien qed jistudja għal tabib, żgur li kellu sfond aqwa minn ta' Leli, iġhid:

"Taħsbux li jiena fhimt kulma qrajt mill-kitba ta' dan il-waħx ta' l-għerf u ta' oħrajn bħalu."

U l-istess għas-Sur Kelin fejn jistqarr kemm hija haġa tqila li wiehed jifhem il-hsebijiet ta' dawn l-għorrief.

"It-tħarriġ tagħna fit-tagħlim zġħir wisq, biex nistgħu nifhmu sewwa kitba ta' għerf hekk kbir."

F'din is-sitwazzjoni li sab ruħu fiha Leli, tliet toroq kien hemm miftuħa għalih. L-ewwel li jabbanduna dik il-kilba għat-tagħlim u jinsa kull ma kien qara. Imma Leli huwa l-bniedem ambizzjuż li jrid isir għaref u magħruf ma' kullimkien. Wara li gġennien kien kiteb hekk lilu nnifsu:

"... u għerfek għad jikber u jixxandar mar-rhula u mal-ibliet; li għad tasal biex tifhem dak li hadd qablek ma fehem."

Jekk Leli ma setax jieqaf u jabbunduna l-qari, iż-żewġ toroq l-oħra kienu li jew ikompli jew jirtira. Imma biex ikompli f'dak it-tagħlim ma kienx f'saħtu biżżejjed intellettwalment u allura kellu jingħalaq fih innifsu u jirtira fil-genn tiegħu.

"Mhux talli sibt dak li ta' qablek ma kenux sabu; iżda talli tliet dak li kellek."

Imma l-akbar problema ta' Leli kienet li ma setax isib bilanċ bejn it-twemmin tiegħu u dak li kien iħoss għewwa fih u l-hsebijiet tal-kittieba li ma kenux jammettu l-eżistenza t'Alla. Għal Leli bdiet il-għieda qalila li ma kienx jiflaħ għaliha u allura kellu jirtira. Ir-rumanz jiehu l-ispunt psikologiku tiegħu minn dan is-sens ta' dubju bejn dak li kien tgħallem fi tfulitu u dak li qara meta kiber.

"... u tjubitu u mħabbtu lejn is-sewwa ma kienu jaqblu xejn mal-fehmiet li xi kotba milli kien qara kienu tawh."

Din il-kriżi ta' Leli tibqa' bla ma tiżviluppa u tasal għal xi konklużjoni. Donnu li l-awtur beza' jidhol 'il għewwa f'dawk l-oqsma fejn hemm in-nuqqas ta' Fidi u għalhekk il-għieda ta' Leli tibqa' bla konklużjoni. Forsi dan ġej mill-fatt li l-kristjaneżmu kellu eġhruq kbar u fondi fl-awtur u mhux lakemm jasal biex jiċċhad it-twemmin.

"Kif nista' ngħix mingħajr ma nemmen?" jistaqsi Leli lilu nnifsu wara li kien qed iħossu jibred fi Twemminu wara li kien qara *Candide u Il-Fehmiet ta' Ġomu Coignard, L-Allat bil-Għatx u It-Tixwix ta' l Angli*. Ukoll fis Sur Kelin, l-awtur ma jipprezentax il-bniedem persważ għall-aħħar li telif twemminu. Għalkemm ma jemminx, imma l-eġhruq

tar-religjon jinħassu sewwa fis-Sur Kelin. Min-naħa l-waħda jekk Ellul Mercer ma setax iwassal lil Leli sabiex jabbanduna twemminu, lanqas ma kien kapaci biżżejjed li jsib il-bilanċ bejn il-kitba ta' Voltaire, Anatole France u oħrajn u t-twemmin nisrani. U allura l-irtir kien inevitabbi f'dan il-każ.

Fi kliem ieħor Ellul Mercer qed jipprezenta l-problema religjuża permezz tal-kultura. F'Malta l-kultura u r-religjon kattolika dejjem kienu relatati. Ħafna mir-ritwali li l-Maltin iġhaddu minnhom fl-istadji importanti ta' hajjithom huma konnessi mal-Knisja: il-Magħmudija, l-Ewwel Tqarbina, il-Griżma ta' l-Isqof, iż-Żwieġ u d-difna wara l-mewt. Hekk min-nieqa sal-mewt hemm l-influwenza religjuża. Ritwali u avvenimenti oħra matul is-sena li għandhom x'jaqsmu mal-knisja u mar-religjon ta' min isemmi l-festi, il-quddies obbligatorju tal-Ħdud u l-Festi. Iż-żmien li fih hu ambjentat dan ir-rumanz, kien żmien fejn il-ħajja tal-Malti kienet marbuta u mfassla skond ir-ritwali tal-knisja fl-eżempji li semmejna aktar 'il fuq. L-istess ħinijiet tal-jum kienu mfasslin skond il-knisja: il-quddies fil-għodu, l-angelus, l-Ave Marija u tqassim ieħor li l-knisja kienet timponi fuq il-ħajja tal-bniedem. Jekk inqabblu Ħaż-Zgħir ma' Ħal Farruġ, kif studjat fil ktieb *Ħal Farruġ; A village in Malta* ta' Jeremy F. Boissevain, naraw kemm il-ħajja kulturali tar-raħħala kienet haġa waħda mar-religjon u l-knisja.

Leli trabba f'raħal zġħir, f'ambjent religjuż ibbazat fuq il-Fidi għamja mingħajr diskussjoni intellettuali, fejn il-kapijiet religjużi u sekolari ma kinux lesti li jagħtu lill-poplu dak it-tagħlim li huma kienu jafu li jeżisti iżda li għalihom ma kienx tajjeb għall-poplu. Fl-*Ħar tax-Xitan* ta' J.J. Camilleri, il-Kappillan kien jaf li l-grajja tax-xitan magħluq fl-għar kienet ħrafa iżda hu kien jinqeda biha u qatt ma qal lill-poplu li din mhix vera. L-istess f'Ħaż-Zgħir il-Kappillan iġhid lil Dun Karm:

"... lill-kotra tan-nies ma tistax tgħallimhom kif ġieb u laħaq..."

Kien f'dan l-ambjent li Leli ntebah kemm ma kien jaf xejn. Miċ ċertezza u l-fidi għamja ta' l-injuranz ('għax hekk qal fil-priedka') Leli għadda għall-incertezza ta' l-intellettuali li jrid janalizza u jistaqsi għaliex. Madankollu Leli ried jibqa' jmemmen avolja fil-kulturi moderni Alla hu ħafna drabi mħolli barra. B'hekk Leli ma setax jagħmel haġa oħra ħlief jirtira fih innifsu, mhux biss mill-bqija tar-raħal iżda wkoll minn martu li meta bidilha ma' Klara kien qiegħed jikser ukoll il-kodiċi morali li jolqot il-familja li hija waħda mill-pedamenti li fuqha hija mibnija l-kultura religjuża-socjali tal-ħajja Maltija.

## L-irtir mir-raħal

It-tieni raġuni li wasslet għall-irtir ta' Leli kienet iċ-ċokon u l-eġhluq tar-raħal ta' Ħaż-Zgħir. U meta ngħidu r-raħal ma nifhmux biss l-ispazju li l-bini jokkupa iżda aktar u aktar in-nies li jgħixu fih. Imqabbel ma' pajjizi kbar imsemminjin fir-rumanz, Ħaż-Zgħir huwa nitfa ta' post, fejn kulhadd jaf lil xulxin u kulhadd iġhix ma' xulxin. B'hekk l-irtir ta' Leli huwa ikbar f'dan is-sens. Kieku Leli kien iġhix f'xi belt kbira bħal Londra jew Parigi, l-irtir tiegħu ma kienx jinħass ħlief minn dawk ta' madwaru. Iżda meta Leli qed jirtira minn qalb il-fit nies ta' Ħaż-Zgħir, l-irtir tiegħu jinħass aktar. Jekk wiehed jisplodi bomba ġo kamra magħluqa l-effett tagħha jkun akbar milli wiehed jisplodi l-istess bomba ġo għalqa kbira u mifruxa. Tibqa' l-istess bomba imma l-eġhluq jagħmilha aktar qawwija. Il-ħajja tar-raħal, u aktar u aktar f'raħal ċkejken bħal Ħaż-Zgħir, tohlok minnha nfiha ċertu kontroll socjali, mhux bħal belt fejn għandek telfien ta' l-identità qalb il-folla mghaggla. Għalhekk Leli qatt ma satax jinqata' fizikament mil-bqija tar-raħal u allura kellu, la darba baqa' jgħix hemm, jinqata' mir-raħal mentalment. U għalhekk għandek il-genn, jew aħjar l-irtir fil-genn. Meta Leli ntebah li huwa kien nieqes minn dak l-għerf kollu, li kien qed iġhix fl-injuranza, huwa sab ruħu f'kunflitt għax ħassu esplotat minn stat ta' injuranza. Min-naħa l-oħra dan il-kunflitt f'Leli seta' kotor meta huwa ntebah kemm bħala ħaddiem u fqir, u bħalu oħrajn, kienu qed jigu esplotati minn min kellu l-flus. Fir-rumanz hemm bosta referenzi għal dan fl-imġiba ta' l-aħwa Buċaġħak u nies oħra bħalhom li jagħmlu l-flus minn fuq il-gwaj ta' ħaddieħor. Il-prinċipji fundamentali ta' Leli għew skussati sew b'dak li qara u meta fehem kemm kien qed jiġi esplotat mill-klassi għanja li ma taħsibx. U f'dan il-kunflitt kollu Leli ried isib qbil mill-bqija tar-raħal. Sakemm kien għad hemm is-Sur Kelin u Pawlu Sultana, Leli sata' jiddiskuti magħhom, iżda meta s-Sur Kelin siefer lejn l-Alġerija u Sultana kien imghobbi bix xogħol ta' tabib, Leli sab ruħu waħdu.

"... dawn il-fehmiet Leli ma kellu lil hadd ma' min jitkellem fuqhom għajr lis-Sur Kelin, sakemm dan kien Malta, u lil ħabibu Sultana, li issa kien sar tabib."

Għalkemm "Leli kien il-ħajja tal-kazin" u n-nies tal-kazin ma kienu xejn mingħajru, imma l-kuntatt bejnu u bejn in-nies tar-raħal kien biss sakemm dan kien jitkellem magħhom fuq dak li kienu jifhmu, bħall-gwerra. Huma kienu jħobbuh iżda ma kinux jifhmuh. U għalhekk fl-aħħar mill-aħħar kellu jirtira minnhom. Fir-rumanz hemm ukoll il-

kuntrast bejn Leli bhala l-individualista li gej mill-klassi tal-haddiema u li jahseb, u l-ahwa Bucaghak li qed jirraprezentaw lill-klassi ghanja li ma tahsibx.

"Lil Leli fuq ix-xoghol dejjem kont issiblu ktieb mieghu" filwaqt li "Is-Sur Manwel mhux darba u tnejn nibxu fuq il-kilba tieghu ghall-qari."

Ellul Mercer juza kwantita kbira ta' laqmijiet li juru s-sengha, difetti fizici jew parti mill-karattru tar-rahhala. Dawn il-laqmijiet flimkien ma' espressjonijiet oħra, id-deskrizzjoni tat-tieg, id-diskursata fil-hanut ta' l-inbid, u sqaq id-dlam jagħtu dehra ta' rahal Malti, magħluq fih innifsu bl-injuranza u l-faqar tieghu. U dan l-istess ambjent li jagħti Ellul Mercer tar-rahal Malti jkompli juri fic-car id-distakk li nħoloq bejn Leli u l-bqija tar-rahal li wasslu biex jirtira wara li huwa kien qara u tghallem. Leli hawnhekk mhux l-eroj li kulhadd jimxi warajh izda l-anti-eroj li huwa oghla mill-kotra ghax għandu valuri li huma kontra dawk tal-magħoranza. Huwa l-anti-eroj li huwa kontra l-folla u għalhekk flok ikaxkar lil haddiehor warajh huwa jirtira mill-bqija. U hawnhekk wiehed jistaqsi: għaliex l-irtir ta' Leli qiegħed fil-genn u mhux fl-emigrazzjoni kif ipprezentah Sammut aktar tard fil-ktieb tieghu *Il-Gagga*?

### L-emigrazzjoni bhala rtir

Fir-rumanz hemm x'juri li Ellul Mercer kien favur l-emigrazzjoni, tema li hija marbuta hafna ma' gżira ckejkna bhal tagħna.

"Ilkoll kemm ahna ma nistghux ngħixu kif jixraq fuq din id-daqsxejn ta' gżira." Jekk Ellul Mercer ma għazilx li Leli jhalli Malta u b'hekk johloq irtir parzjali, dan ma sarx għax l-awtur kien kontra l-emigrazzjoni imma għal raguni oħra. L-awtur kien aktar moħħu fil-problema religjuza fejn Leli ma setax isib ir-rikonciljazzjoni bejn it-twemmin tieghu u dak li qara milli fil-problema ta' Leli li kien qed igħix go rahal zghir u magħluq. Mal-ktieb kollu tinħass il-hegga religjuza, li kwazi, kwazi tasal biex tghid lil *Leli ta' Haz-Zghir* huwa ktieb religjuż. It-tema tal-fidi fil-qafas tal-kulturi moderni tinħass matul il-ktieb kollu

"Leli ... f'dan iż-żmien kien jinsab fi glieda oħra l-aktar qalila mieghu nnifsu; l-akbar glieda li bniedem jista' jsib ruħu fiha; il-glieda harxa biex jiggieled mieghu nnifsu kull min ikun jemmen tassew." Huwa permezz ta' Leli (li inċidentalment tfisser 'Alla hu magħna') li Ellul Mercer ried iwassal il-problema li hu stess kien qed iħoss, il-problema tal-bniedem ta' kif se jagħraf lil Alla wara li

jkun aċċetta l-għarfien tieghu. Jekk il-problema ta' Leli kienet interna, l-emigrazzjoni ma setgħetx issolviha. U hawnhekk wiehed jistaqsi: setgħet il-problema tirrisolvi ruħha b'distakk komplut, jigifieri permezz tas-suwicidju?

### Is-suwicidju bhala rtir

Meta Leli marad, il-ħsieb li jehles minn haġtu, ghaddieh minn moħħu. Dan jistqarru ma' Dun Karm waqt li jkun f'passigga mieghu.

"... Izda jien ma rridx mogħdrija, jien mewt irrid ... mewt biss." It-tema tas-suwicidju hija msemija izda mhix is-soluzzjoni. U dan jista' jkun għal żewg raġunijiet principali. L-ewwelnett l-egħruq fondi tal-kristjanezmu li, hemm f'Leli (u fl-aħħar mill-aħħar fl-awtur). It-tieni hija s-sens ta' tama li kull nistrani għandu permezz tal-Fidi. Sakemm hemm il-hajja hemm it-tama u sakemm Leli għadu haj, avolja mignun, dejjem għad hemm it-tama li dan isib dik ir-rikonciljazzjoni bejn it-twemmin tieghu u dak li qara fil-kotba. Il-ħsieb tas-suwicidju huwa mwarrab immedjatament għax Leli hu dgħajef li jasal għal dan. Leli mhux Samwel ta' *Samuraj*. Leli huwa aktar religjuż. Għalkemm tilef twemminu, l-egħruq għadhom hemm.

"... dik il-mewt li s'issa għad ma kelli il-hila nersaq lejha u nitghannaq magħha biex fiha nsib dak is-serhan li f'hajti ma sibtx! Izda jien gifa!" Huwa importanti dak li jiggi wara dan il-kliem fejn Dun Karm u Leli jitghaxxqu bis-sbuħija tan-natura, bil-gmiel tal-hajja.

"Min qatt ma ra x-xemx tghib u tinħeba f'xfaq il-baħar, ma jafx x'jigifieri gmiel il-holqien ..."

Leli jsemmi s-suwicidju, li se jagħtih il-helsien mid-dwejjaq imma immedjatament wara, Ellul Mercer juri s-sbuħija tal-hajja – li tghix ha tgawdi s-sbuħija tal-holqien (tama) kontra s-suwicidju li jagħtik serhan imma jtellfek kollox (disperazzjoni). It-tama għar-rikonciljazzjoni tibqa' hemm sa l-aħħar kliem tar-rumanz.

### Egħluq

Punt li johroġ minn dan kollu huwa dan: Hemm post l-intelletwali f'Malta? Jekk inħarsu lejn ir-rumanzi *L-Ibleh* ta' G. Orlando, *Uljed in-Nanna Venut fl-Amerka* ta' Gwann Mamo, *Il-Gagga* u *Samuraj* ta' Frans Sammut u dan ir-rumanz li qed nitkellmu fuqu, naraw li t-twegiba hija negattiva. Fredu Gambin isiefer, Samwel jikkommetti suwicidju, Leli jiggennen, l-ibleh isir kif isir u Gwann Mamo jispiċċa ħazin u jagħmel hafna għedewwa. Leli l-

intellektwali, ma setax jibqa' jikkomunika man-nies tar-rahal; fi kliem iehor, l-intellektwali m'għandux post go Malta rahlija fejn hemm distanza kbira bejn l-intellektwali u l-injurant.

Fl-irtir tieghu Leli qed jiggieled ma' żewg limiti, il-limitu ta' rahal zghir u magħluq u l-limitu ta' moħħ li jibza' jasal għal xi konklużjonijiet li qegħdin iħawduh bhala riżultat tal-qari.

Ir-rahal ta' Haz-Zghir huwa mimli nies injoranti li fl-injoranza tagħhom qed igawdu ċerta sigurta għalkemm qed igħixu fil-ghaks u fit-lbatija. Leli jitwleled u jikber f'dan ir-rahal izda meta jitgħallem, huwa jsib ruħu magħfus fic-ċokon tar-rahal, mhux l-aktar fis-sens ta' spazju izda fis-sens ta' nuqqas ta' tagħlim. U b'hekk Leli jkollu jizola ruħu mis-soċjeta li trabba fiha.

"Emminni Sur Kelin! ... Emminni nħoss qalbi tinqasam meta naħseb biss li jkolli nqatta' għomri kollu f'dil-gżira tal-boloh, b'fommi mitbuq jew jekk nifthu rrid ngħid il-hmerijiet li jgħidu l-bqija. U ħazin ikun għaliya jekk xi darba, b'xi kelma, nizloq fin-niexef."

Dan il-kliem ta' Leli juri l-kunflitt mas-soċjeta li issa ma jikkomunikax aktar magħha. L-irtir ta' Leli quddiem il-kunflitt tal-problema religjuza juri li l-awtur ma riedx, la jiċhad it-twemmin nistrani u lanqas il-qari ta' xogħlijiet kittieba kbar, li minnhom wiehed jista' jitgħallem u jiftah moħħu. Ellul Mercer jemmen fil-htiega li wiehed jaqra, jitgħallem, jiddiskuti, jistaqsi u jipprova jasal għal xi konklużjoni fuq bażi ta' dan kollu. It-tama ta' l-awtur madankollu hija dejjem li wiehed ma jitlifix il-Fidi. Dan jidher minn kliem is-Sur Kelin li huwa l-bniedem li ma jemminx.

"... kemm hi haġa kbira r-religjon; u xi jkun tilef min jitlifha!" Ir-rumanz jintemm bix-xewqa ta' l-awtur imqiegħda fi kliem is-Sa Marjann, li Leli jerga' lura lejn it-twemmin li darba kellu.

"Mulej qabel ma mmut haġa waħda nitolbok u la tiċhadhilix; ismagħni, għad illi ma jisthoqqlix; erga' rassaqli lil Leli tiegħi lejk; erga' tih dak li tilef ... u jien immut hienja."

Kieku kellna nkomplu dan ir-rumanz forsi konna naslu biex ngħidu li l-irtir ta' Leli huwa dejjemi: għall-marda tieghu m'hemmxi fejqan. Sakemm Leli jsib is-soluzzjoni, ir-rikonciljazzjoni bejn it-twemmin u l-ħsibijiet ta' kulturi moderni, u komunikazzjoni fuq bażi intellettwali bejnu u n-nies tar-rahal, l-irtir tieghu jibqa' jseħħ, il-marda tieghu tibqa' hemm. Donnu li l-awtur ma jafx fejn hi s-soluzzjoni jew, jekk għandu, jibza' jsemmiha. Iħalli blit-tama li fl-aħħar mill-aħħar, meta wiehed ikun iffaċċjat bi krizi bhal din, huwa ma jitlifix twemminu.

## 2. *Għaliex taħseb li l-moviment tas-snin sittin illum tilef l-appell kollettiv tiegħu?*

Hekk ġara u hekk qiegħed jġri fil-ġrajjet letterarji li naf bihom. Dan kien l-ewwel, u sa issa l-aħħar, grupp purament letterarju li organizza ruħu b'ideal li ried isegwi. Hu l-lehen tal-kontestazzjoni, il-mezz tal-polemika. Izda l-poezija tinholq fil-kalma, bla tilwim, bl-umiltà, fis-solitudni, bi tbatija, bla programmi. U l-kejl tagħha m'huwiex kollettiv, izda singolari; il-valur ma jinstabx fl-organizzazzjoni tal-ġemgħa izda fil-koerenza ta' kull awtur.

L-appell kollettiv tilef is-sens tiegħu għaliex mill-grupp ħarġu l-individwi li sabu l-identità tagħhom billi nfirdu, immaturaw u skoprew lilhom infushom, fid-distinzjoni u mhux fil-koralità. Daħlet id-deluzjoni, li hi solitarja u mbezzgħa. Min-naha l-oħra, l-arti hi lndivldwalità; għalhekk il-grupp hu dejjem sforz estern, staġun ta' koxjentizzazzjoni, u għalhekk iġġaddi. Meta ż-żmien ikun immatura, bħala mument storiku u kulturali, wiehed jistenna li jissawwar grupp li jesprimi s-sens maħsus mill-bqija, imqar jekk il-bqija jkun minoranza. Is-sens kollettiv ta' Malta, imsieheb fis-sens tal-kontestazzjoni studenteska f'għadd ta' artijiet fis-sittinijiet, hu mxxettel fin-nervożiżmu ta' min xeba' jistenna t-tiġdid li suppost sar qabel.

## 3. *X'qiegħed jġri sewwa sew fil-poezija li qiegħda tinkiteb f'Malta llum?*

Il-poezija li tista' tissejjaħ "tas-sittinijiet", hawn meqjusa bħala taħriġ bikri ta' sperimentazzjoni, tat il-frott matur fis-sebghinijiet u f'dawn is-snin. Il-poezija hi haġa tassew diffiċli u l-poeta jrid haġna snin biex jitwieled. Il-kurrent ewlieni, tassew kontemporanju, illum hu magħmul minn lirika li reġgħet infatmet miċ-ċerebralizmu, mill-versi ta' l-intellekt kiesaħ, mir-"realizmu" konkret, iebes u kronakistiku; l-aħjar poeti ta' llum għelbu dawn il-kundizzjonijiet tagħhom infushom ta' żmien il-polemika. It-temi ewlenin huma t-tiffix ta' milja shiħa tal-persuna, id-delużjoni bil-pajjiż, it-tiġrib tal-pajjiż bħala gżira magħluqa jew bħala raħal li jistieden l-eżilju, is-sens tal-vjaġġ ġewwieni li ma jħaddanx fruntieri, l-għarfien ta' pajsagġ li m'huwiex aktar turistiku izda psikologiku. Teknikament il-versi nħelsu mill-forom regolari biex inkixfu ritmi godda li huma eqreb ir-ritmi ta' personalità li m'għadhiex tiddefinixxi. Immatūra haġna s-sens tal-kelma, u fl-ħdan il-lingwa nstabu mezz godda ta' espressjoni, nieqsa mir-retorika kemm tal-poeti ta' qabel u kemm tal-perijodu tas-sittinijiet stess.

## DR. FRIGGIERI

minn paġna 11

Aktar minn riferimenti għall-poeti l-kbar ta' l-Ingilterra, l-Amerika u ċ-centri ewlenin, iġġoddu r-riferimenti għall-kuxjenza komuni tal-Mediterran. Ma naħsibx li l-ispunti li ttiehdu mid-dinja Anglo-Amerikana kienu awtentiċi; ma kellhomx l-egħruq biex jaqbd, izda kellhom biss l-attrazzjoni staġonali li wasslet għat-tiġdid ta' kuxjenza li, fiha nnifisha, m'hix Ingliża jew Amerikana. Il-prova qiegħda tingħata fl-aħjar poeziji ta' llum. Il-lirika vera li qiegħda tinkiteb illum f'Malta hi qrib haġna tal-lirika taċ-centri ż-żgħar (li hdejna jibqgħu kbar haġna) li jħaddnuna f'reġjun wiehed. Qiegħed jerga' jidher li fil-qiegħ ta' kolloxx, wara l-polemika meħtieġa, terġa' tixref l-identità qadima, Mediterranea, li tressaqna lejn il-pajjiżi fejn il-passjoni, il-fidi, l-egħluq, id-dipendenza, is-solitudni, it-tiftixa religjuża, is-skiet, id-distanza miċ-centru, huma kategoriji li ma jistgħux jingħelbu għaliex inħadmu diġà tul l-Istorja.

## 4. *F'dawn l-aħħar snin inti kellek diversi kuntatti ma' kritiċi mill-kamp internazzjonali, l-aktar mill-Mediterran. Taħseb li l-poezija moderna f'Malta tista' tinkwadra ruħha fil-mappa internazzjonali?*

Hawn ukoll id-distinzjoni bejn il-motivazzjoni, meħuda mid-dinja Anglo-Amerikana, tas-sittinijiet (il-perijodu ta' l-isperimentazzjoni) u l-kitba matura, imxetla fil-qagħda storika, kulturali u naturali li semmejt (kif deheret mis-sebghinijiet 'l hawn), tista' twieġeb din il-mistoqsija.

Fil-kongressi li ħadt sehem fihom u fis-sehem tiegħi fid-dinja tal-kritika internazzjonali nħoss il-hin kollu li l-post naturali tal-poezija Maltija ta' llum hu wkoll il-post tal-ġeografija ta' Malta: art Mediterranea li ħadet l-identità tagħha mid-dinja li ħakmitha, u l-aktar mid-dinja Latina. Il-poezija tagħna tidhol fi ħdan il-kwadru ta' poezija li se tibqa' (għax baqgħet sa issa) personali, u li tispunta dejjem fiċ-ċokon, imbezzgħa mill-kobor, imghawma fil-baħar, imgarrba mill-izolament u kapaċi tasal xorta waħda għas-sublimazzjoni ta' dawn ix-xejriet. Ikollha tibqa' dejjem il-poezija ta' art li hi gżira u hi żgħira. L-insularità u l-limitu huma t-turment u t-turment hu l-poezija. F'dan is-sens ukoll nistgħu nslbu s-shab tagħna fl-dinja Mediterranea.

Il-tqajj ma' bosta studjużi minn diversi bnadi tad-dinja, u sibt li l-ispirazzjoni

Maltija tiftiehem anki skond sensibbiltajiet li jidhru mbiegħda minna, bħal dik tal-Greċja, ir-Rumanija, il-Jugoslavja, l-Eġittu, Spanja, Franza u oħrajn. Il-"kontinenti" żgħar qrib tagħna, imbagħad, bħal Sqallija u Sardinja, m'huwiex biss qrib tagħna; huma bħalna, jew aħna bħalhom.

Il-konklużjoni tiegħi llum tista' tkun din: waqt li l-moderniżmu nbeda bħala ħarsa ta' ammirazzjoni lejn il-kbar nett u mbiegħda, il-moderniżmu sab il-verità tiegħu billi rritorna lejha innifsu, sar Malti billi għaraf l-egħruq storiku u attwali tiegħu. F'dan is-sens il-poezija tagħna għadha dak li għadna aħna bħala Maltin: poplu religjuż, sentimentali, passjonali, personali, qrib in-natura, solitarju, magħluq fih innifsu, marbut ma' l-egħruq u m'ħawwad bihom u fihom. Il-fil Malti u l-fil regionali jistgħu jiltaqgħu u jidhru bħala xejriet li huma mnisslin f'ħamrija waħda: il-Mediterran li ma jistax jinsa l-qedem, għaliex ikun qiegħed jinsa lilu nnifsu. Għalhekk ukoll jista' jingħad li waqt li l-poezija tradizzjonali fittxet il-qadim f'dak li hu storiku, il-poezija reċenti qiegħda tftttx l-istess billi tftttx l-etern, il-fundamentali (li mhux biss hu qadim, izda wkoll "eqdem"). Il-baži tal-moderniżmu tagħna, mela, tinstab fl-Istorja.

Fuq il-livell ta' analiżi kollha kemm hi letterarja, dan ifisser li wiehed irid isib għala l-poezija ta' llum hi romantika fis-sens aġġornat; ir-romantiċiżmu jitbiddel f'qagħda neċessarja u l-moderniżmu jixref bħala qagħda staġonali. Fi kliem kritiku, il-kontenut hu romantiku u l-forma hi l-effett taż-żmien li jadatta l-kontenut li hu preżenti dejjem. Il-konklużjonijiet li nista' nasal għalihom b'analizi letterarja jgħegħluni nissuspetta li f'Malta l-bidla mill-qiegħ ma tistax isseħħ, u l-poezija għalhekk tesprimi bil-metodi godda tagħha l-eqdem haġa: it-tkomplija, l-eternità ta' gżira żgħira u maqtugħa għaliha. Il-lirika ta' llum (dik li bil-kriterji aġġornati hi xhieda tas-sensibbiltà poetika kontinentali, dinjija ta' llum) tissuggerixxi li t-tiffix u s-sejba huma l-istess. Il-letteratura tistrieħ fuq il-forma, u l-forma hi tibdil. Il-poeta jħares għewwa fih daqskemm madwaru, isiefer u jirritorna biex jerga' jsiefer. Mill-konfront bejn l-eternità tal-kontenut u t-tibdil tal-forma jista' jiftiehem it-turment ta' l-aħjar poeti moderni Maltin. Hekk ukoll tiftiehem l-ansjetà tagħna bħala parti minn ansjetà tipika tal-lirika ta' bosta artijiet tal-Mediterran illum.

*Bibliografija ta' xoghlijiet ta' l-istess awtur:*

- Kittieba ta' Żmienna* (2nd ed., 1976)
- Saġġi Kritiċi* (1979)
- Storja tal-Letteratura Maltija*, I (1979)
- Cross Winds* (1980)

## • Anatomija

minn paġna 10

tranzitorja u mhux ta' dejjem. Tista' tkun kuntent illum imbagħad in-nies jagħmlu xi haġa u dik il-kuntentizza jneħħuhielek. Jiġifieri din in-novella tibtha għax peress li kont f'kuntentizza, din nisslet go fija li l-kuntentizza tista' tispicča, u fil-fatt veru spiccat.

"Ġurdien" harġet minn osservazzjoni attwali. Kont noqgħod fi flatt f'Hal Qormi, u darba qiegħed go veranda u rajt xi tfal jigrū wara ġurdien u jattakkawh. Minn hemm harġet dik in-novella li forsi naħseb hija waħda mill-aħjar tiegħi. Il-ġurdien huwa s-simbolu ta' l-individwu fis-socjetà. Għalkemm ma tidhirx hekk, dak li jkun jikkun-sidraha novella sempliċi, imma hija novella simbolika. Is-simbolu ta' l-individwu fis-socjetà huwa ppersegwitat, ma jistax iġix bi kwietu. Forsi dan juri li għandi moħħi jbati mill-persekuzzjoni fil-kitba għallinqas; ma tantx fil-ħajja; imma fil-ħajja nittendi li niehu l-affarijiet koroh iżjed mill-affarijiet sbieħ.

"Nemes" (1968–1969). Din ispirata mill-attwalità. Darba, ħabib tiegħi ħadni sal-Kuncizzjoni, l-Imtaħleb. Kien Mejju, jew Ġunju, l-isbaħ żmien ta' Malta, mimli ħdura ... u rajtha sabiħa wisq il-kampanja. Din il-ġirja li morna tant impressjonatni illi hassejt li rrid niddeskriviha. Li ġara veru f'"Nemes" hu dan: f'"Nemes" hemm il-bniedem li qed jipprova jixtri biċċa art u jmur għand waħda xiha. Veru kienet qed tipprova ssir din u rreġistrat f'moħħi dik ix-xena kollha. Wara, kont qed nitkellem ma' xi ħadd tal-kampanja u kien diġà ġieni l-ħsieb li niddeskrivi dan il-bniedem bħala sangisug qed jerda' d-demem. Però, qed nitkellem ma' dan tal-kampanja u staqsejtu jekk hemmx xi annimal li jagħmel hekk u qalli li hemm in-nemes. It-tip ta' annimal li mhux hu biss hu sangisug iżda hu t-tip ta' annimal li jgħix fuq annimal ieħor b'certu sens. In-nemes x'jagħmel? In-nemes iġix fuq il-fenek, jidhol fit-toqba fejn ikun il-fenek u l-fenek jibza' minnu u joħroġ jahrab, imbagħad jibda jigrū warajh. Il-bniedem, għax dan moħħu jilħaqlu, il-kaċċatur jaqbad in-nemes u jmur bih għall-kaċċa, u jutilqu fejn jaf li hemm il-fenek, in-nemes jidhol fit-toqba tal-fenek, il-fenek joħroġ jigrū u l-kaċċatur jisparalu.

F'din in-novella hemm il-bniedem li jrid jixtri biċċa proprjetà; imma iżjed importanti minn hekk, u dak huwa n-nemes, għandek is-sensar illi hu bniedem illi ħadu għand il-bidwija; hemm in-nemes, imma dak huwa wieħed mis-simboliżmu tan-nemes; it-tieni, dik hija miktuba biex tiddeskrivi l-pajsagg Malti. Infatti meta Paul Xuereb għamel ir-recensjoni tal-ktieb fis-Sunday Times iddeskriva din in-novella aktar bħala poezija fuq il-pajsagg Malti milli novella.

Jiena nħoss li hija novella wkoll, imma fiha hemm deskrizzjonijiet li huma għal qalbi. Għax fil-fatt fin-novelli tiegħi ma tantx issib deskrizzjonijiet. Id-deskrizzjonijiet fil-fatt issibhom kważi biss fid-dhul ta' "Hala taż-Żgħozija" u f'"Nemes". Issibhom f'"Nemes" għal dawn iċ-ċirkostanzi li għidt u ssibhom fid-dhul ta' "Hala taż-Żgħozija" għax żidhom meta kont ergajt ktibtha. Kien l-istess żmien li kont ktibt "Nemes", meta kont għadni influwenzat mis-sħubija ta' dawk l-inħawi, taċ-Chadwick Lakes u dawk il-postijiet.

"Wiżgħa": – Dan mhux inċident veru; huwa sempliċement l-ironija tal-ħajja; il-kuntrastr bejn dak li jidher u dak li ma jidhirx, dak li taħseb u dak li hu. U kultant il-fatt li dak li taħseb tant hu assurdu, ma jistax ikun imma mbagħad possibbli li jkun veru. Hemmhekk ridt nuri wkoll kemm hi frivola l-massa. Il-massa malajr tiġġudika, malajr tiehu impressjoni u malajr terga' ddu, anki jekk fil-fatt l-ewwel impressjoni tagħha, kieku qağhdet taħseb naqra, kienet tgħid: 'Isma! Dik l-impressjoni tista' tkun veru!' Il-massa hekk magħmula. tiġġudikak malajr, thobbok malajr, imbagħad l-imħabba ddu malajr, u tikkundannak malajr. Jew inkella bil-maqlub, l-ewwel tikkundannak malajr, imbagħad jiddispjaċiha għalik. Din hija waħda min-novelli li għandi għal qalbi.

"Mass Meeting" ġietni f'mass meeting veru. Jiena kont fil-politika u kont niehu sehem f'mass meetings u laqitni hekk l-idea tal-massa quddiem u ta' kandidat għid li jaqlibha lil wieħed iżjed avvanzat minnu. Kif iġhid il-Malti, "Il-musmar il-

għid jaqla' l-qadim". M'hemm xejn profund fiha.

"Riħ Qalb il-Lellux" bdejt niktibha bħala novella twila, anki forsi bħala rumanz, imbagħad sibt li inutli toqgħod iġġebbed għax dak li kelli ngħid għidtu fil-qosor tagħha. Mhix qasira dik, imma ċertament mhix rumanz għalkemm setgħet kienet rumanz. Dik hi interessanti għax għal darb'oħra m'hemm xejn attwalità fiha ħlief iċ-ċirkostanzi. Dik hija novella miktuba fl-1970 meta l-property boom dak iż-żmien kien fl-aqwa tiegħu. Kien jimpressionjoni u b'dak l-ambjent daħlet l-idea tas-sinjuri godda (*nouveaux riches*), u bdew jidhru l-ħsieb tiegħi li l-ħsieb tiegħi ta' dak li jkun jitbiddlu jekk kemm il-qağħda soċjali, kif ukoll dik ekonomika tiegħu titbid-del. Dik turi kif beda jitbiddel il-ħsieb ta' Tereza li minn mara ta' impjegat, meta mbagħad beda javvanza, l-inspirazzjonijiet tagħha bdew jitilgħu u bdew jiżdiedu ċerti ironiji li jidhru meta jkollok dawk iċ-ċirkostanzi. Fil-fatt hija waħda mill-aktar novelli ironiċi li ktibt. Infatti din in-novella tispicča bit-tieg ta' waħda minn uliedha. Is-sinjura Tereza moħħha biex tidher mill-aħjar quddiem kulħadd u turi x'tieg għandha, u b'danakollu, imbagħad ir-raġel tagħha jispiċċa biex jisker u jwaqqa' daqshekk fil-baxx lill-familja tiegħu. Din kienet apposta u mhux b'kumbinazzjoni li kien siker. Bniedem tassew timidu u mistħi li l-unika protesta li seta' jagħmel kienet permezz ta' xi haġa daqstant bla sens illi jispiċċa biex siker.

•jissokta f'ħarġa oħra

### L-ambizzjoni żejda bħala mottiv għat-traġedja



# Semantika (1)


minn GEORGE DOUBLESIN

## Ir-Rabta bejn Kelma u Sens

**I**S-SEMANTIKA hi dik il-feirgha tal-lingwistika li tistudja t-tifsir. Biex inkunu aktar preċiżi nistgħu nġid u li s-semantika tistudja r-rabta bejn il-kelma (il-forma) u s-sens. Naraw għalhekk illi s-semantika hija l-aktar livell astratt tal-lingwistika. Hemm qabża kbira bejn is-semantika u l-fonetika li hi l-aktar livell konkret u għalhekk livell li jista' jiġi studjat b'reqqa, u b'eżattezza xjentifika, u li għalih ġie żviluppat bosta apparat li jqs u jirreġistra l-ħsejjes li jipproduċi l-bniedem meta juża l-lingwa, jiġifieri jtkellem. Għall-kuntrarju s-semantika taħdem f'livell hekk astratt li xi lingwisti tnaffru minnha għax qalu (u forsi bir-raġun) li ma jistgħux jaraw kif tista' tiġi studjata "xjentifikament".

Nerġgħu naqdbu d-definizzjoni: "is-semantika hi dik il-feirgha tal-lingwistika li tistudja r-rabta bejn il-kelma (il-forma) u s-sens", u nibdew billi niċċaraw xi kliem li użajna fid-definizzjoni. Il-kelma għandha 'forma'. F'dan l-artiklu, stampat fuq karta, il-forma li qed tiegħu l-kelma hi *grafemika* – sensiela ta' ittri. Kieku dan l-artiklu kellu jinqara b'vuċi għolja kull kelma tiegħu forma *fonetika* – ħsejjes li jgħaddu fl-arja, forma ta' mewġ sakemm jaslu f'widnejn is-semmiegħ.

Għidna wkoll li teżisti rabta bejn il-kelma (il-forma) u s-sens tagħha. Inzidu nġid u li din ir-rabta hi reċiproka u taħdem f'żewġ direzzjonijiet. Nistgħu nuru dan b'diagramm sempliċi għall-aħħar



fejn il-vlegġa b'żewġt irjus turi li l-kelma tintrabat f'moħħ il-bniedem ma' sens, hekk kif sens (ċoè kuncett f'moħħ il-bniedem) jintrabat ma' kelma. Din ir-rabta semantika hi arbitrarja. Jekk il-kelma *siġġu* tfisser għalina l-Maltin 'biċċa għamara bid-dahar u erba' saqajn li l-bniedem juża biex ipoġġi bil-qiegħda fuqha', dan għaliex aħna ċittadini ta' Malta ftehimna u ntrabatna b'kuntratt soċjali li nagħtuha dan is-sens. Ma hemm xejn fil-hoss jew fil-forma *grafemika* tal-kelma *siġġu* li jorbotha b'mod naturali ma' dan is-sens. L-element arbitrarju (kapriċċuż, jekk jogħġbok tgħid hekk) ta' din ir-rabta johroġ ċar mill-fatt li l-Ingliżi jużaw *hoss*, u 'orma miktuba, ferm differenti biex jirreferu għall-istess sens; jużaw *chair*. Mhux biss, iżda bil-hoss /ʃed/ (Malti *xedd*, Ingliż *shed*) aħna l-Maltin u l-Ingliżi nirreferu għal sensi li huma kważi l-maqlub ta' xulxin.

Għalhekk din ir-rabta: kelma (forma)  $\longleftrightarrow$  sens, ma hi waħda li ma tistax tiġi spustjata jew żviluppata, biex ma nġid u ukoll imħassra. L-importanti hu li dan l-iżvilupp isir fuq bażi nazzjonali, jew għall-anqas reġjonali.

Il-formula: kelma (forma)  $\longleftrightarrow$  sens, li qed nagħmlu għall-qofol tas-semantika, tidher eleganti fis-sempliċità tagħha. Iżda lsien il-bniedem hu biċċa għodda komplessa ferm. Għalhekk sabiex nirriflettu u nkunu nistgħu nlaħħqu ma' din il-kompleksità u nfissruha jehtigilna nespandu din il-formula fiż-żewġ direzzjonijiet.




Il-formula fuq ix-xellug se taqдина biex nuru l-polisemija, jiġifieri l-fatt lingwistiku li bosta kliem għandu aktar minn sens wiehed; il-formula fuq il-lemin turi kif il-kliem jista' jkollu aktar minn kelma waħda li taqđih biex jirreferi għal sens partikolari – fatt magħruf fil-lingwistika bħala *sinonimija*.

Il-polisemija hija fenomenu lingwistiku li jithaddem ħafna fil-lingwa. Billi lilna jinteressana l-Malti, b'mod partikolari, l-eżempju se nġibuh minn ilsienna, fejn il-polisemija hi fatt ta' kuljum. Il-kelma *ras* għandha diversi tifsiriet, fosthom:

- is-sehem ewlieni f'għisem il-bniedem;
- sehem minn ħaxixa, eż.: *ras tewm*;
- biċċa art li toħroġ fil-baħar, eż.: *Ras Ħanzir*;
- kap, mexxej aktarx ukoll għaref;
- bidu ta' żmien tas-sena, eż.: *ras ir-Randan*;
- titlu ta' artiklu ta' gazzetta jew rivista.

Xejn inqas komuni u mifruħ huwa l-fenomenu l-ieħor tas-sinonimija. Li ma kienx għal dan il-fatt lingwistiku, kieku aktarx li ma nistgħux nitkellmu dwar l-*istil* ta' kittieb, għaliex l-*istil* jassumi li l-kittieb meta jifforma kuncett f'moħħu, jibda jgħarrex għal kelma li torbot mas-sens li jrid jesprimi, isib aktar minn waħda u jagħzel dik li jidhirlu hi l-aktar xierqa skond ma jiddettalu s-sugġett li dwaru qed jikteb. Hekk waqt li qed jiddeskrivi l-figura ta' bniedem, il-kittieb jislet mill-ġemgħa ta' kliem maħżuna f'moħħu: *oħxon*, *mġissem*, *mbaċċaċ*, *mibrum*, *minfuħ* u forsi anki *mpaħpaħ*.

Hemm ħafna x'wiehed jista' jżid iġid dwar is-sinonimija. Fost hwejjeg oħra xi studju tas-semantika kitbu li m'humieħ konvinti li teżisti sinonimija fil-lingwa. Qalu li ma jeżistux żewġ forom b'sens identiku li jithaddmu bl-istess mod – li tista' taqla' kelma minn postha f'sentenza u ddaħħal kelma oħra 'sinonima' tagħha bla ma tibdel is-sens. Dan l-argument, għalkemm validu tabilhaqq, ma jgħalniax inwarbu l-kuncett tas-sinonimija, iżda jfakkarna li s-sinonimija hija parzjali – att assoluta. Hekk insibu li l-lista ta' sinonimi mogħtija aktar 'il fuq tista' tiġi ordnata jew gradata skond skala:



*mibrum*, *mġissem*, *mbaċċaċ*, *oħxon*, *minfuħ*, *mpaħpaħ*

Jekk kien tassew li f'Parigi dik it-tfajla ta' fuq il-vapur rat il-preġudizzji fl-ghajnejn u l-ghemil ta' min kienet taf f'dik il-belt waqt l-istudji tagħha, ma setax jagħti l-każ li kienet ippreġudikata hija wkoll – kontra dawk li kienet tistħajllhom ippreġudikati kontrieha għax kienet Lhudija?

Jekk il-ġenocidju Hitlerjan tal-Lhud kien mingħajr dubju wiehed mill-agħar episodji fl-istorja tal-bniedem kemm ilu fuq wiċċ din l-art, x'ser iżommu l-preġudizzju, jekk thallih, milli jwasslek biex tikkundanna lill-Iżraeliti tal-qedem għall-massakru ġenocidju tal-Kananiti?

Joghlew kemm joghlew, u jserbtu kemm jserbtu l-hitan, l-ghażla bejn sewwa u dnewwa tinsab f'idejn – u f'qalb – kull wiehed minna. Jew nissuktaw nibnu l-hitan tal-mibegħda, tal-firda, ta' l-intolleranza, tal-preġudizzji, jew inkella nagħmlu hilitna biex ingarrfu dawk li ga jeżistu, għax, bħal Albert u Ester, u aktar tard, Rakele, aħna nixtiequ fil-fond ta' qalbna li naqbd u id dak li jkun fuq in-naħa l-oħra, waqt li ngħidulu: "Jien naħfirlek kif nittama li int taħfer lili, għax jien minix ħati inqas minnek. Wara kolloxx, jien u int mhux fl-istess ilma tal-kundizzjoni umana ninsabu? U għalhekk, għax għandna nħallu l-mibegħda u l-preġudizzji jifnuna u jeqirduna t-nejn li aħna, u magħna, oħrajn, fosthom min hu forsi ferm inqas ħati minna? U dan meta l-potenzjalità, u r-rieda, għall-imħabba qiegħda gewwa fina wkoll, tbaqbaq u lesta biex twennisna u tfarragna fit-telgħa iebsa tal-ħajja. **Ħabib.**"

J'ALLA dik it-tfajla tal-vapur, ta' 23 sena ilu, għarfet iġġarraf, bħalma għamlet il-familja tan-Nannu, dawk il-hitan li kienu qegħdin jifriduha mill-għarfien pozzittiv kemm ta' għajrha daqs kemm tagħha stess.

J'Alla għarfet tilqa' l-preġudizzji f'ħaddiehor, mhux b'xi preġudizzji godda tagħha, imma b'moghdrja, għax bħal Rakele, tkun tgħallmet tifthem li s-saħħa u d-debbulizzji jinsabu spalla ma' spalla f'kull bniedem.

Hi fejn hi bħalissa Bernice – *Sliem*.

<sup>1</sup>Il-kittieb ta' dan l-artiklu, li jinzerta hu wkoll l-awtur ta' *Hitan*, jixtieq jagħmilha ċara li, għalkemm hu għandu kull dritt daqs ħaddiehor li jinterpreta x-xogħol tiegħu stess, ma jixtieq li l-impressionijiet tiegħu fuq id-dramm ifixklu jew inaqqsu b'xi mod l-interpretazzjonijiet personali tal-qarrejja. *Spiss jinzerta l-każ li l-kittieb huwa minn ta' l-aħħar biex jinduna b'ċerti hsus li jkunu ħarġu għal kolloxx mis-subkonxju tiegħu, jew, biex ngħidu hekk, istintivament. Irid ikun xi ħadd "il barra minnu biex jagħrafhom talli huma u jizinhom oġġettivament fid-dawl tat-tematika u l-iżvilupp tad-dramm.*

## IL-PERSPETTIVA STORIKO-KULTURALI

14. Ara, V. Laurenza, *Il Contributo di Malta alla letteratura italiana fil-"Giornale di Politica e di Letteratura"*, fasc. 11 12, Roma, 1934, u wara fil-volum *Civiltà maltese ta' awturi varji*, Roma, 1940, pp. 189–238. Laurenza jgħorri l-awturi kollha f'sezzjonijiet skond is-seklu li għexu fih.

15. Ara, G. Cassar Pullicino, *Kotba u Kittieba tal-Malti*, vol. I, Malta, 1962, li jirrakkonta l-istorja tal-letteratura Maltija fis-seklu tmintax, b'taġrif qasir fuq iż-żmenijiet ta' qabel u fuq G.F. Abela.

16. *Il-Cantilena* nstabet minn G. Wettinger u M. Fsadni fl-1966 fost xi karti vojta f'reġistru ta' atti notarili tal-1533–36 (L-Arkivju Notarili, Valletta, R. 1751). Il-fatt ifakkur fl-użanza tan-natura Bolonjizi li kienu jikkopjaw poeziji fil-*Memoriali* bejn l-aħħar seklju XIII u l-bidu tas-seklu XIV. Mill-punt lingwistiku *Il-Cantilena* hi tassew prezjuża, għax peress li hi l-unika xhieda tal-ilsien lokali qabel il-wasla tal-Kavallieri, turi digħa lsien li qed jizviluppa f'mod awtonomu mill-Għarbi, għalkemm inkitbet biss mitejn sena wara li l-gzejjer tagħna gew mehlusa mill-Għarab. Barra minn dan, ir-rubrika Latina tagħha turi l-għarfien ta' din l-awtonomija, għax il-kopista jiddikjara "quam lingua melitea hic subicio" (l-atti huma miktubin bil-Latin).

17. L-ewwel stamperija dahlet fl-għira fl-1642 u kienet ta' wiehed Sqalli li kien jippubblika biss libretti reliġjużi, u mill-ewwel il-Kavallieri fethu waħda għalihom. Fl-1694 ix-xogħol tal-istampar waqaf u ma reġax beda hliet fl-1756. Fl-ewwel snin tal-gvern Inġliż l-unika stamperija mitfuha għall-pubbliku kienet tal-Gvern, għax il-permess li jkollok stamperija kien jingħata biss lill-ghaqdijiet missjonarji protestanti. Il-libertà tal-istampa, mogħtija fl-1838, faqqgħet battalja ideoloġiko-politika bejn fazzjonijiet interessati li jagħmlu l-għira bażi ta' propaganda biex jitaqassu fuljetti fl-Italja (bħall-ghaqda *Giovine Italia*, jew ir-Re ta' Napli) u bejn fazzjonijiet oħra li riedu jirbhu l-erwieh tal-Maltin: il-gvern Inġliż bil-propaganda politiko-reliġjuża tiegħu minn naha u l-Vatikan, li ried isahħah il-fidi Kattolika, mill-oħra. Gara li fi żmien tmien xhur biss f'Malta kienu qed jistampaw 82 pubblikazzjoni, u, għall-ħabta tal-unifikazzjoni tal-Italja, in-numeru qabeż il-mitejn (ara B. Fiorentini, *Malta rifugio di esuli e focolaio ardente di cospirazione durante il Risorgimento italiano*, Malta, 1966, pp. 37–53).

18. M.A. Vassalli, *Ktyb yf klym Malti mfysser byl Latin u byt Talyan ... Lexicon ... Vocabolario maltese*, Roma, 1796.

19. Għall-istorja tal-letteratura Maltija fis-seklu dsatax huma fundamentali ż-żewġ taqsimiet tat-tliet volum ta' *Kitba u Kittieba tal-Malti ta' Ġ. Cassar Pullicino*, Malta, 1964.

20. "L-istorja ta' l-ilsien Taljan f'Malta fis-snin l-imghoddija, flimkien ma' l-istorja ta' l-Inġliż fi żminijietna, jagħtu flimkien l-isfond letterarju tal-produzzjoni poetika Maltija", Ġ. Aquilina fil-prefazzjoni tal-ewwel edizzjoni ta' l-antologija *Il-Muza Maltija*, Malta, 1948; wara fil-gabra *Studji Kritici Letterarji*, Malta, 1949, p. 11. Ara wkoll, pp. 38–39 tal-istess ktieb.

21. F'dan il-perjodu, il-kwistjoni l-aktar tahaq kienet tal-ortografija (ara, Aquilina, *Papers*, pp. 75–101b). Rigward id-disprezz tal-klassijiet għolja u kolti lejn il-letteratura fl-ilsien ta' kuljum, hemm bżonn li nżommu quddiem għajnejna li l-fenomenu jinstab kullimkien, l-aktar fiż-żoni tal-fruntiera (u wara kolloxx dawk il-ftit li jridu jwebbsu rashom anki llum, hadd ma jindagħħom). Dak li jgħodd huwa l-atteggjament tal-kittieba li narawh miġbur b'mod l-aktar milqut fil-kwartina li tiftah sunet satiriku ta' G.A. Vassallo: "Persone politissime, a disdegno / Deh! non abbiate ch'in maltese io scriva; / che se di voi nol istimate degno, / pel popolo alcun pro se ne deriva". Le-żempju ta' Vassallo, professur tat-Taljan, juri bic-ċar li l-Malti kien ikompli jizviluppa id f'id mat-Taljan xejn inqas milli għamel ma' l-Inġliż fis-seklu ghoxrin. Il-każ kien ikun differenti biss li kieku Malta giet magħquda politika mal-Italja, għax allura l-Malti kien isib ruħu fl-istess kondizzjoni bħad-djaletti Taljani, li kellihom jigu ssagrifikati biex jagħmlu post għal-lingwa waħda. F'dan il-każ ir-relazzjoni bejn il-Malti u t-Taljan ma kenix tkun iżjed diik bejn il-sien lokali u lingwa tal-kultura (jew ahjar lingwa ta' kumri azzjoni ma' barra, indispensabbli hawn u għalhekk aċċettata kemm jekk tkun l-Inġliż kemm jekk it-Taljan), imma kien ikun dak, bil-wisq differenti, bejn lingwa unitarja u lingwa lokali. Dan ir-raġun, li għandu biss l-iskop li ma jgħawwiġ il-perspettiva ta' fatt purament lingwistiku u kulturali li b'xorti ħażina kien jintuza għal motivi politiki, ma jqsx m'għandniex xi ngħidu l-impportanza jew is-sivi ta' din il-lingwa jew l-oħra fil-kuntest tal-lum.

22. Minn mindu nktieb dan l-istudju (bħala introduzzjoni għal *Orizzonti senza fine*, l-antologija ta' poeziji bil-Malti maqlubin għat-Taljan minn V.M. Pellegrini, Valletta, 1975), Oliver Friggieri dahal b'reqqa kbira f'dan l-aspett tal-letteratura Maltija f'ħafna artikli u kotba bħal: *Il-Kultura Taljana f'Dun Karm*, Malta 1976, *Storja tal-Letteratura Maltija*, Malta 1979, *L-evoluzzjoni storika tar-rumanz Malti*, f'"*Saġġi Kritici*" 1979, *L'esperienza leopardiana di Karmenu Vassallo*, Milazzo, 1983; *Gian Anton Vassallo; l'introduzione dell'eredità romantica italiana nelle poesie maltesi*" Napoli, 1981.

23. L-għadd tal-kittieba Maltin li kitbu biss bit-Taljan hu akbar minn dak ta' l-awturi bil-lingwi, imma fost dawn insibu whud min-nies l-aktar prestigjużi li fittxew l-affermazzjoni tal-lingwa Maltija fil-generi letterarji kollha: G.A. Vassallo (storja u poezija), A. Testaferatta-Abela (teatru), Ġ. Muscat-Azzopardi (poezija u proża), F. Panzavecchia (storja), A. Ferris (storja u qari popolari).

24. F'poezija mżewġa bl-awto-ironija, Ġ. Muscat-Azzopardi wera l-kuntrastr bejn l-ingenwità ta' tfajjel herqan li jemmen fl-ispirazzjoni faċli u l-għarfien tal-istinkur kulturali fil-poeta matur: ara, "Il-Muza", strofi 4, 8 u 9 fil-*Muza Maltija ta' Ġ. Aquilina*, pp. 45–46.

25. Il-ġidiet politiko-lingwistiki huma konsegwenza tal-formazzjoni tal-istati nazzjonali li hassew il-bżonn ta' tip ta' lingwa waħda li tgħaqqad lil kull min iġixx f'pajjiżi kbar fejn in-nies jitekellmu ħafna dialetti differenti. Minn nofs is-seklu XVIII 'il quddiem, il-lingwi saru simboli ta' unità nazzjonali għal skopijiet politiki (ara De Mauro, T., op. cit., pp. 1–9, 273). Fuq il-fattur soċjo-lingwistiku fil-poezija Maltija, ara, F. Sammut, *New Directions in Maltese Poetry*, "Hyphen" 1982 III, 2, pp. 78–88; fuq it-tibdil formali, ara, O. Friggieri, *Il-Poeti Moderni Maltin – Tradizzjoni, Żvantaġġ Storiku u Bidla mill-Qiegh*, "Hyphen" 1981 II 6, pp. 256–62; u fuq il-fattur ontoloġiku u psikoloġiku, ara J. Vella, *Il-Poezija Maltija: Dak li jnibidel u dak li jibqa*, "Hyphen" 1981 III 1, pp. 16–23.

26. Kienet harġet rivista oħra bil-istess titlu fl-1843 mill-Addademja Filoloġika, imma din ma dametx toħroġ. Għall-kuntrarju, *Il-Malti*, il-perjodiku uffiċjali tal-Għaqda li hareg għall-ewwel darba fl-1925 għadu joħroġ sal-lum.

27. Dun Karm ippubblika *Foglie d'Alloro* fl-1896, u ktieb l-ewwel poezija tiegħu bil-Malti fl-1912. Xi poeziji tiegħu dahlu fl-antologija ta' O.F. Tencajoli, *Poeti maltesi d'oggi* (Malta, 1932), li fih biss poeziji bit-Taljan miktuba direttament minn poeti Maltin (jigħifieri mhux fit-traduzzjoni). Gabra oħra ta' poeziji tiegħu bit-Taljan harġet fl-1954 bit-titlu *Liriche*, miġbura minn Giovanni Curmi. Ara wkoll, *La Poesia italiana di Dun Karm*, ta' Alfons Sammut fil-"Journal of the Faculty of Arts", vol. VI, n. 2, 1975, u O. Friggieri, *Il-Kultura Taljana f'Dun Karm*, Malta, 1976.

28. Anki Cuschieri jidher fl-antologija ta' Tencajoli.

# ŻEWĠ RAPPORTI TA' L-EŻAMINATORI Sessjoni Novembru/Dicembru, 1982

## Ir-Rapport fuq il-Livell Ordinarju

kummenti minn ĠORĠ MIFSUD

Harsu sewwa lejn din it-tabella:

Il-Grad	Kandidati bil-Grad	Persentaġġ tal-Kandidati kollha	Persentaġġ ta' li Għadew
1	4	0.479	0.973
2	39	4.671	9.489
3	129	15.449	31.387
4	123	14.731	29.927
5	116	13.892	28.224
F	424	50.778	
TOTAL	835	100.000	100.000

Għalija bhala għalliem u għalikom bhala studenti din hija tabella allarmanti hafna. Tixhed li għadew biss 49.222%, inqas min-nofs. Ir-ragunijiet li jsemmu l-eżaminaturi huma hamsa:

- 1) nuqqas ta' maturità,
- 2) nuqqas ta' kjaressza fil-ħsieb,
- 3) nuqqas ta' qari bil-Malti,
- 4) ortografija batuta,
- 5) studju ta' noti bl-amment li johorġu lill-istudent barra mis-sugġert.

Ma' dan jidherli li tidhol *ir-raguni ewlenija* li hafna studenti qed jagħmlu l-Malti f'dan il-Livell (u s-sugġerti l-oħra kollha) mhux għax veru jhobbu l-Malti imma biex "neħles minnu". Hija l-marda tal-mentalità Maltija milli tal-Lingwa Maltija biss. Wiehed irid iżomm f'moħħu wkoll li la l-eżami sar f'Novembru/Dicembru, ma hemmx warajh it-thejija shiħa ta' sena skolastika, imma t-tferix ta' l-erba' xhur shan tas-Sajf.

### L-Ewwel Karta

Fit-taqsimha tal-komponent l-aktar sugġerti li ntgħazlu kienew wiehed narrattiv, l-iehor deskrittiv u l-iehor espożitorju. Dan jerga' jirrifletti l-bżonn qalil li għandhom l-istudenti li *jibdeu* jaqraw. Kif iġhidu l-eżaminaturi, "F'età hekk zghira, il-kandidati ma jistgħux iserrhu fuq l-esperjenza tagħhom personali. Hafna minn dawk li jktbu, iridu jgħibuh mill-kotba fuq l-esperjenzi ta' haddiehor".

Fuq il-komponent ukoll, hemm żewġ kummenti oħra importanti:

- 1) "komponent tajjeb b'ortografija hażina ma jistax jiehū hafna marki";
- 2) "Hemm bżonn li l-kandidati ikunu (*sic*) jafu x-xhur, l-istaġuni, l-irjeh, u hwejjeg oħra bħal dawn mhux biss bl-Ingliż, imma wkoll bil-Malti".

Fuq hekk nissuggerixxi lill-istudenti biex jitharrġu fuq *il-kotba kollha* li hemm imsemmija fis-Sillabu ta' l-Eżami għax fihom hemm il-mezz ewleni biex jingħelbu dawn it-tliet diffikultajiet.

Mit-taqsimha tas-silta tal-proża johorġu żewġ kummenti ewlenin:

- 1) "Aktarx li l-kandidati ma kinux imħarrġin biżżejjed fuq it-tqassir ta' kitbiet letterarji";
- 2) "...għalkemm hafna mill-kandidati għandhom idea vaga tat-termini grammatikali, ma kinux imħarrġin biżżejjed".

Hawnhekk hawn bżonn l-użu shiħ tal-kotba tas-Sillabu fl-ewwel karta biex mis-silta jnqatgħu "barra r-ripetizzjonijiet u d-Jettalji żejda", u fil-grammatika l-istudenti jagħrfu "janalizzaw il-kelma biex jiktbuha kif jixraq".

Il-kummenti fuq it-traduzzjoni m'humix twal, imma importanti hafna: "Il-kandidat juru mhux biss li m'humix *konxji* biżżejjed ta' l-ilsien nattiv tagħhom imma f'hafna u hafna każi lanqas biss m'għandhom *għarfien* nattiv ta' l-sienhom". Jigifieri, fi kliem semplici, l-istudenti tal-Malti, li jikellmu, suppost bil Malti, ma jafux il Malti! La jithaddtu u lanqas jiktbu! Hawn joqogħod sugġeriment f'waqtu li jkun hemm lezzjoni barranija kull gimgha fejn l-istudenti u l-għalliem joqogħdu jiddiskutu u jithaddtu flimkien. Il-Malti orali għaddej minn marda aghar mill-Malti miktub.

Dawn ir-rapporti jiswew mitqilhom deheb għall-istudenti li se jagħmlu l-eżami ta' Novembru, għal dawk li se jagħmlu f'Ġunju tas-sena d-dieħla u għal dawk l-istudenti fit-Tielet Klassi Sekondarja li jridu jibdeu jaħsbu bis-serjetà għall-eżami tal-Matrikola 'l quddiem. Fihom hafna sugġerimenti prattici sew għalihom kif ukoll għall-għalliema. Mhux l-ewwel darba li ltqajna ma' studenti li qalulna li l-għalliema tagħhom qatt ma semmewlhom xejn fuq dawn ir-rapporti għalkemm ikun wasal digà l-eżami.

Min-naha tagħna se ntukom kemm nistgħu minnhom u nżidu wkoll is-suggerimenti tagħna għalikom l-istudenti, għalikom l-għalliema u - għala le?! - anki għall-eżaminaturi. (*Il-Bord Editorjali*)

### It-Tieni Karta

Il-kummenti ta' l-eżaminaturi fuq din il-karta huma aktar u jitolbu attenzjoni kbira:

- 1) "Id-diskussjoni tal-letteratura hi aspett nieqes hafna";
  - 2) "Tkun haġa tajba li l-istudenti jiddiskutu lill-awtur, ifittxu l-tifsiriet mohbija tal-kitba tiegħu u jaslu għall-għarfien tal-personalità letterarja tiegħu billi jkunu stharrġu tajjeb mhux biss il-fehmiet tiegħu iżda wkoll, jew aktar, il-mezzi lingwistiċi li jkun inqada bihom fil-kitba ta' poezija, rumanz jew drammi";
  - 3) "L-organizzazzjoni tal-komponent letterarju hu wkoll aspett nieqes hafna";
  - 4) "L-istudenti jridu jkunu mfakkra ... li l-kotba, li huma f'it, qegħdin fis-sillabu għal studju dettaljat hafna u li għandhom ikunu jafu bir-reqqa x-xejriet kollha li hemm fihom";
  - 5) "Huwa nieqes hafna l-għarfien tal-forom letterarji l-iżjed elementari li hadd ma jista' jkun sajjem minnhom ...";
  - 6) "L-ortografija anki fit-twegibiet ta' mistoqsijiet letterarji hi normalment hażina hafna u hi dejjem wiehed mill-elementi li jtellfu hafna marki";
  - 7) "Nissuggerixxu lill-għalliema li jfissru sewwa l-kummenti tagħhom lill-istudenti u, jekk ituhom xi noti, dawn ikunu biss punti qosra li jfakkruhom f'dak li ġie spjegat u diskuss fil-klassi u ma jkollhomx forma ta' essay li jista' jigi studjat bl-amment u bħal pappagal";
  - 8) "L-istudent għandu jkun mghallem jifhem sewwa xi jrid minnu l-eżaminatur li jwiegeb għat-ton, bla tul żejjed u dejjem b'riferenza għat-test";
  - 9) "... il-kandidati *ma jafu xejn* dwar il-kritika letterarja ..."
- Ma' dawn kollha jidherli li għandna nżidu oħrajn, aktar fundamentali għat-tagħlim b'suċċess ta' l-sienha, u mbagħad għal riżultati tajbin fl-eżami:

- 1) Laqgħat spissi, ta' l-anqas wahda kull sena, bejn l-għalliema, l-eżaminaturi u d-Dipartiment ta' l-Edukazzjoni biex jiddiskutu flimkien il-karti ta' l-eżaminatur li jkunu hargu u s-sillabi l-godda. Laqgħa bħal din ilha ma ssir ma' l-għalliema mill-1978!
- 2) Iridu jingħataw direttivi cari u dettaljati lill-eżaminaturi fuq sistema *uniformi* ta' l-immakar tal-karti ta' l-eżami. Kemm l-għalliema kif ukoll l-istudenti bejniethom jistgħu jixhdu li certi studenti ma ngħatawx il marki misthoqqa.
- 3) L-eżaminatur jmisshom johorġu mudelli ta' kif jippretendu li l-istudenti jwiegebu fl-eżami. Il-qawl Malti "Mitt bniedem mitt fehma" iġhodd għall-eżami tal-Malti, u f'dan l-eżami kien hemm 'il fuq minn tmien mija!
- 4) Ċerta ko-ordinazzjoni ahna l-għalliema nippretenduha mill-eżaminaturi. Nghidu ahna, fl-"Istruzzjonijiet u Mudell ta' Karti għall-Eżami tal-Malti Matrikola Ordinarja u Matrikola Avanzata" maħruġ mid-Dipartiment tal-Malti fl-1978, il-vokali tal-lehen ta' l-artiklu ma ttwaqqaq wara l-puntegġatura, eż. "l-għazla tal-vokolarju, il-grammatika ..." (paġ. 2) filwaqt li f'dan ir-rapport li kkumentajna fuqu ahna ta' l-eżami ta' Novembru/Dicembru, 1982, din il-vokali tal-lehen titwaqqa, eż. "Din id-darba, n-numru tal-kandidati ..." u "F'età hekk zghira, l-kandidati ma jistgħux ..." (paġ. 1). Liema hi t-tajba?

**Ir-Rapport fuq il-Livell Avvanzat**  
kummenti minn Salvu Seisun

Huwa sinifikattiv il-fatt li tul ir-rapport kollu li jkopri ż-żewġ karti hemm aċċenn qawwi fuq il-livell fqir tal-ortografija. Wiehed ma jifhmix kif, wara tant snin ta' studju fil-lingwa Maltija, isiru tant żbalji serji u daqstant iehor elementari fir-regoli grammatikali u fl-espressjoni idjomatika Maltija. Skond ir-rapport, dan huwa geġ min-nuqqas ta' qari u "taħdit xieraq tal-lingwa".

Harsu sewwa lejn din it-tabella:

Il-Grad	Kandidati bil-Grad	Persentaġġ tal-Kandidati kollha	Persentaġġ ta' li għaddeu
A	2	0.72	0.90
B	22	7.89	9.90
C	79	28.32	35.58
D	90	32.26	40.54
E	29	10.39	13.06
F	57	20.43	100.000
Total	279	100.000	

**L-Ewwel Karta**

Dwar il-komponent ir-Rapport jirreferi għall-mod kif l-istudent juru nuqqas fit-temi argumentattivi għax hafna minnhom "għadhom m'humiex tal-livell mixtieq". Barra dan l-istudenti għandhom tendenza li jiktbu dwar tema argumentattiva bi stil narrattiv. Nuqqas iehor jirriżulta mill-"influenza barranija" li qed toħloq problemi sintattici, morfologici u fonologici.

Mill-banda l-oħra fit-traduzzjoni l-istudent qed juri "traskuraġni kbira" u "nuqqas ta' hsieb". L-istudent jagħmel żball kbir meta fl-aħħar ma jaqrax dak li kiteb għax b'hekk iħalli siltiet mit-traduzzjoni bla sens u b'kostruzzjoni mħawda. Il-Malti użat fit-traduzzjoni huwa x'aktarx dak mithaddet pubblikament u drabi l-kelma bl-Ingliż ma tkunx tradotta iżda tingħata biss "bixra Maltija".

Fil-mistoqsija dwar il-lingwistika r-Rapport jirreferi għall-fatt li l-istudenti juru li jkun ppreparati b'"mod sodisfaċenti" iżda jagħmlu l-iżball li ma jwiegħbu il-mistoqsija sewwa għax jekk jintalab, per eżempju, l-iżvilupp lingwistiku, dan jirrikjedi harsa lejn il-tal lessikali u dak grammatikali. Mentri xi whud mill-istudenti jitekellmu dwar aspett wiehed biss minn dawn. Mill-banda l-oħra xi whud m'humiex imħarrġa sewwa tant li ma saritx distinzjoni bejn il-kelmiet "analogija" u "antologija".

**It-Tieni Karta**

Barra n-nuqqasijiet li deħru fl-ewwel karta hawn jidher li l-istudent għandu "nuqqas ta' taġrif kritiku" li tant hu meħtieġ biex jittratta l-mistoqsijiet dwar il-letteratura.

Fit-twegħibiet dwar il-poezija l-istudenti "urew għarfien superfcjali u generali wisq" ta' x'inhil-letteratura u t-teknika meħtieġa għall-analiżi tagħha. Bħala riżultat il-fehmiet ta' l-istudenti m'humiex frott ta' studju kritiku matur iżda x'aktarx ta' impressjonijiet individwali. Dan juri nuqqas ta' qari ta' kull għamla ta' kritika li tista' tgħin biex jinbena sens kritiku.

Għat-taqsimha tan-narrattiva r-Rapport igħid li "hafna studenti taw biss rakkont qasir". Dan huwa l-periklu prinċipali fil-kritika tan-narrattiva għax l-istudent, li jidher li m'għandux l-ghodda ta' kritika letterarja, f'it li xejn igħaddi "kummenti originali jew personali". L-eżaminaturi kkumentaw ukoll li l-istudenti jidhru li jkun studjant xi noti u jirriproduċuhom mingħajr ma jifhmu x'qegħdin jiktbu.

Iżda l-aħħar mistoqsija, jiġifieri dik ta' kritika letterarja ta' test, turi bi shih id-deficjenza tal-istudent Malti. Tant hu hekk li fir-Rapport inkiteb li "l-kandidati wrew livell baxx tassew fil-kritika letterarja". Hafna għamli sempliċement parafrasi jew taw "il-hsieb tal-poeta" mingħajr l-icken interpretazzjoni. Għalkemm xi studenti għamli referenza għal xi elementi prosodiċi, hafna oħrajn urew li għandhom nuqqas serju ta' għarfien ta' l-ghodod tal-prosodija. Bħala eżempju ngħataw, fost oħrajn: dan hu sunett Miltjon, Ċorġ Pisani kiteb dan is-sunett *Petrasknana*, paragrafu minflok strofa, sentenzi minflok versi. Jidher ukoll li xi noti li l-istudenti tgħallmu bl-amment tniżżlu mingħajr ma kellhom x'jaqsmu mal-mistoqsija.

Ir-Rapport jagħlaq billi jissuġġerixxi li livell deċenti "jintlaħaq biss jekk l-istudenti jifhmu li l-letteratura... titlob stħarriġ dettaljat partikulari, u mhux impressjonijiet hġief u generali".

**Kritika Letterarja**  
**Livell Ordinarju:**

**IL-MEWT TAŻ-ŻGHAŻAGH**

- 1 X'tiswa l-ħxuna tal-ghadam, x'jiswa tal-ġilda l-ġmiel, jekk balla żghira, dudu rqiġ jeqridhom? Il-gir ta' ġismek tieklu
- 5 is-sigra taċ-ċipress, mill-warda ta' haddejk trejjaħ l-intiena. Għax-xjuħ m'hemmx hġief il-qabar, għamara ta' mistrieħ, is-sinsl'ghajjiena ddu lejn l-art hanina.
- 10 Iż-żghazagh, ħarsthom fl-gholi, hġief ħajja ma jarawx; il-mewt inkiss inkiss tiġi minn wara.

Marcell Mizzi

- (i) Il-poezija tittratta dwar kemm il-mewt hija imprevedibbli, jew kif 'Mewt u xita Alla jaf meta'. Mizzi jagħmel kuntrast bejn ix-xjuħ, li l-mewt qed jistennewha bir-rassenjazzjoni, u ż-żghazagh li waqt li joħolmu proġetti godda u tamiet sbieħ għall-gejjieni, huma mhedda mill-mewt xejn inqas minnhom. Meta l-mewt tiġi fuqhom, tiġi bil-hasda, u jspicċaw hesrem is-saħħa tal-guvni u l-ġmiel tat-tfajla.
- (ii) (a) *il-gir ta' ġismek*: l-ghadam tal-ġisem huwa magħmul l-aktar mill-'gir' (*calcium*) – l-ghadam fil-poezija qed jissimbolizza s-saħħa taż-żagħżugh, l-aktar maskili.  
(b) *dudu rqiġ*: hija metafora għal 'mikrobu'. Il-mewt taż-żghazagh tiġi l-aktar fil-gwerra ('balla żghira') jew bil-mard ('dudu rqiġ') li joqtol qasir il-ghomor.  
(c) *mill-warda ta' haddejk trejjaħ l-intiena*: hawn għandna loġħba ('pun') biz-żewġ tifsiriet tal-kelma 'warda' (= "rose"/"rosy cheek"). Waqt li mill-warda ("rose") nistennew il-fwieħa, fil-mewt taż-żagħżugh mill-warda ("rosy cheek") toħroġ riħa tinten.  
(d) *is-sinsl'ghajjiena ddu lejn l-art hanina*: ix-xjuħ meta jikbru aktarx jitgħawġu. Fl-immaginazzjoni tal-poeta, is-sinsla tad-dahar, li nibtet mill-art, meta tegħja terġa' ddu lejn l-art, 'hanina' għax terġa' tilqa' lix-xiħ fi hndanha u sserrħu mit-tbatijiet tiegħu. (Hawn għandna l-motiv komuni tar-ritorn lejn l-Art ommna).  
(e) *il-mewt inkiss inkiss tiġi minn wara*: tiġi għal għarrieda, bla ma tkun tistennieha. Din hija personifikazzjoni tal-mewt li, donnha apposta, tiġi minn wara biex taħsad u taħtaf liż-żagħżugh fl-aqwa ta' ħajtu, meta lanqas ikun jistennieha.
- (iii) Xi elementi poetiċi barra dawk imsemmija fi (ii) huma dawn:

Il-poezija hija magħmula minn serje ta' versi qosra li joħroġu bħal hsbijiet distakkati wiehed mill-iehor, li jibbilanċjaw lil xulxin. L-istil għalhekk hu epigrammatiku u inciziv.

Il-lessiku magħżul apposta biex ikompli juri lill-qarrej l-assurdità imma wkoll ir-realtà tas-sitwazzjoni permezz ta' kuntrasti (eż. "ħxuna/balla żghira, dudu rqiġ"; "gir/tieklu; warda/ntiena"; "m'hemmx hġief il-qabar/hġief ħajja ma jarawx", eċċ.)

Dwar il-metrika, għalkemm il-poezija mhix ta' xi generu partikolari, imma hija magħmula minn erba' terzini regolari, u kull terzina fiha vers tas-sebgha wati, vers tas-sebgha tronk u vers tal-hdax wati. Fl-ewwel u fl-aħħar strofa, dan il-vers twil fl-aħħar jintuża b' mod effettiv hafna biex jikxef ir-realtà kiefrta ta' sitwazzjoni li fil-versi l-qosra tidher xort'oħra.

**Manwel Mifsud**

٣.٣ — شُجَاع — شَخْص — شِرَار — شَرِبَ — شَرَحَ — شَرَعَ — شَارِع — شَرَقَ —  
شَعْر — شَاعِر

٤.٣ — شَقَاء — شَاوَرَ — شَرُوق — صَبَاح — صَبْر — صَاحِب — صَحْرَاء — صُدَاع  
— صَدَقَ — صِرْف

٥.٣ — صَعْب — صَافِحَ — صَقَحَات — صِفْر — صَفَاء — صَقْر — صَوْت — صُوف  
— صَاد — صَائِد

٦.٣ — طَبَخَ — طَابِق — أَطْرَش — طُرُق — طَاوُوس — ظَرْفَ — عَبْرَات — عَاتِقَ —  
عَجُوزَ — عَدَد

٧.٣ — عَذَاب — عَرَبَ — أَعْرَجَ — عُرُوس — عُرْشَ — عَرَفَ — عَرَقَ — أَعْزَبَ —  
عَضَدَ — عَاطِشَ

٨.٣ — عُقَاب — عِقْدَ — أَعْوَجَ — أَعَارَ — عَاشَ — غَدَرَ — غَرَبَ — غُرْفَ — غَرِقَ  
— غَضِبَ

٩.٣ — غَفَرَ — غَاصَ — فَاسَ — فَتَحَ — فَاتِلَ — فَجَدَ — فَرَجَ — فَرَشَ — فُطُورَ —  
فُقْرَ

١٠.٣ — فَارِعَ — فَرِعَ — قَبْرُ — قَبْضَ — قَدَرَ — قَرَدَ — أَقْرَعَ — قَصَدَ — قَطَعَ — قَفَزَ

الشتاء

تمارين لتعليم النحو والصرف (١)

جيسيو زارب

جورج مفصود

١.٢ — بَاب — بَابَا — بَتْرٌ — بَدَأُ — بَدْرٌ — بَرَأُ — بُرْدٌ — بُرْدٌ — بُرُودٌ — بَارِزٌ

٢.٢ — تَابٌ — تُوتٌ — بَارٌ — بَحَثٌ — بَحْرٌ — بَحْتٌ — تُرَابٌ — بَادَارٌ — بَدُوٌ —

بَرَبْرٌ

٣.٢ — أَبْرَأُ — بُرْجٌ — بَارِزٌ — تَاجِرٌ — تَحْتٌ — تَاجٌ — ثَابِتٌ — ثَوْبٌ — ثَارٌ — أَثْوَارٌ

٤.٢ — جَبْرٌ — جِدَارٌ — جُرَابَاتٌ — جَرَحٌ — جُزءٌ — جُزْرٌ — أَجَابٌ — جَوَادٌ — جَارٌ

— جَائِزٌ

٥.٢ — حَرْبٌ — جَاءٌ — حَبْرٌ — حَجَبٌ — حَاجِبٌ — حَجَرٌ — أَحَدَبٌ — حَدَثٌ —

جَوَابٌ — حَارَبٌ

٦.٢ — حَرَثٌ — حِزْبٌ — حَاجَاتٌ — حَازٌ — خَبَأٌ — أَخْبَارٌ — خُبْرٌ — تَحَادَثٌ —

خَرَبٌ — خَرَجٌ

٧.٢ — أَذْبَابٌ — ذِنَابٌ — ذُبَابٌ — رِيحٌ — رَاتِبٌ — أَرْجَأٌ — تَرْحَابٌ — رَحَلٌ —

زَائِرٌ — أَحْزَابٌ

٨.٢ — أَبَاحٌ — تَأْبُوتٌ — ثَبِتٌ — جَدَثٌ — جَابٌ — جَزَرَ — جَاوَرَ — أَحْزَابٌ —

جَرَوٌ — جَوْرٌ

٩.٢ — تَتَاوَبٌ — ثَبْرٌ — أَرْبَاحٌ — جُدْجُدٌ — حِجَاجٌ — جَوْدٌ — حَرِجٌ — أَحْوَجٌ —

حَاوَرَ — جَازٌ

١٠.٢ — تَجَرَّرٌ — ثَارٌ — جُرْذٌ — حَرَزٌ — ذُوْدٌ — زُبْدٌ — خَابِرٌ — خَبِرٌ — حَرَّاجٌ — جُوبٌ

١.٣ — سَبَبٌ — سَبْتٌ — سَبَّحٌ — سَبَّعٌ — سَتْرٌ — سِتَارٌ — سَحَابٌ — أَسْرَارٌ — سَطْحٌ

— سَاعَدٌ

٢.٣ — سِعْرٌ — سَافِرٌ — سَقْفٌ — أُسْقُفٌ — سَاقٌ — سَائِحٌ — شَبِيعٌ — شَبَابٌ — شِتَاءٌ

— شَجَرٌ

تمارين القراءة (١)

## بقلم جورج مفصود

اقرأ ما يأتي بصوت مرتفع :

١.١ — إِنْ — أَوْ — وَادٍ — دَوَاءٍ — أَدَبٍ — أُذُنٍ — أُذُنٍ — أَرْضٍ — دَارٍ — دَرْبٍ

٢.١ — ذَابَ — ذَاقَ — ذَاكَ — ذِرَاعٍ — رَأْسٍ — أَرْسَلَ — رُوحٍ — أَرَادَ — زَرَعَ —

زَوْجٍ

٣.١ — زَارَ — زَادَ — وَادٍ — وَرَاءَ — وَرَثَ — إِرْثٍ — وَرَقٍ — وَزَنَ — وَزَنَ — وَالٍ

٤.١ — أَبٌ — أَخٌ — أَزَلَ — أَزْرَقَ — رَأَى — دَرَجَ — دَرَسَ — دَرَزَ — دَارِجَ —

دَوْرٍ

٥.١ — دَرَجَ — دَوْرَ — دَاءَ — دُوقَ — دُرُوسَ — دَالَ — ذُودَ — رَدَعَ — رَدِفَ —

رَدَنَ

٦.١ — رَدُلَ — رَزَحَ — رَاقَ — رَوَّثَ — رَاجَ — دُرَجَ — رُودَ — رَوَّعَ — أَرَاقَ —

رَوِيَّ

٧.١ — زَرَدَ — زَرَعَ — زَوَّاجَ — زَاجَ — زَارَ — زَاوَلَ — زَاغَ — وَدُعَ — وَرَعَ — وَرَدَ

٨.١ — وَرَكَ — وَزَرَ — إِذْنَ — دَارُهُ — رَاوَدَ — رِثَ — أُمَّ — أَوْ — وَرَعَ — وَارِدَاتَ

٩.١ — رَاحَ — وَرَمَ — دُودَ — إِذْنَ — أَوَّارَ — أَزَّوَّاجَ — أَزَالَ — رَادَ — أَذُوبَ —

رُؤُوسَ

١٠.١ — دَوَاءَ — أَرَادَ — وَرَاءَ — أَزْرَاقَ — دُرُوسَ — رَوِيَّ — زَاوَلَ — أَذُوبَ —

وَارِدَاتَ — وَزَرَ

# Profil: Guzè Delia, S.J.

(1900 – 1980)

ĠORĠ MIFSUD

Twieled is-Sigġiewi fl-1 ta' April, 1900 u miet fid-29 ta' Settembru, 1980. Missieru kien jismu Frangisku u ommu Ġuzeppina mwielda Camilleri. Studja fl-Iskola Primarja tal-Gvern (1906–10) u l-Kulleġġ San Alwiġi, Birkirkara (1910–17). Għadda mill-eżamijiet tal-Matrikola fl-istess sena, daħal Ġizwita f' Dicembru, 1917 u studja għan-Novizzjat u l-Filosofija Bagheria–Palermo u Granada–Spanja (1919–22). Għalliem il-Kulleġġ San Alwiġi (1923–27) u mbagħad temm il-Kors ta' Teologija Dublin–l-Irlanda (1927–31). Qabel temm dan il-kors ordna qassis l-Irlanda f' Lulju, 1930.

Wara sena ta' studju Ruma (1931–32) reġa' lura Malta. Dam sentejn Ministru tad-Dixxiplina fl-istess Kulleġġ u mbagħad inħatat rettur għal tlettax-il sena shaħ (1934–47). Kien f'dan iż-żmien iebes tal-Gwerra li Delia hađem hađna għall-Kumpanija tal-Ġizwiti, biex imbagħad għall-hila li wera lahaq l-ewwel Provincjal tal-Provincja ġdida tal-Ġizwiti Maltin (1947–53). Bil-haqq kollu jibqa' magħruf bħala Missier il-Provincja Ġizwita Maltija.

Fost karigi oħra li kellu ta' min isemmi: għalliem tal-Malti u tal-Latin (1934–45) San Alwiġi, u fin-Novizzjat tan-Naxxar u fl-istess Kulleġġ (1953–56), Rettur ta' Loyola House, in-Naxxar (1956–62), Superjur tad-Dar San Filippu, l-Isla (1962–66, 1970–71), Direttur Spiritwali Mount St. Joseph, il-Mosta (1967–69), Direttur Spiritwali San Filippu (1971–79) u l-aħħar

xhur ta' hađu għaddiehom In-Naxxar. Għal hafna snin kien Direttur Spiritwali tal-M.U.T. u r-rappreżentant tal-Arcisqof fil-Bord tal-Edukazzjoni.

Kien ilu jikteb bil-Malti mill-1922 u bil-mod il-mod beda jsir magħruf mal-qarrejja tal-Malti għall-poeziji tiegħu stil mistiku, patrijottiku u religjuż. Madankollu, l-isem tiegħu jibqa' marbut l-aktar għas-sbatax-il legġenda fl-antologija *Il-Legġenda ta' Ġuzà Delia, S.J.* (1980) imqegħdin kollha f'ordni kronologiku kif xtaq Delia nnifsu. L-ewwel waħda nkitbet fl-erbgħinijiet u l-aħħar waħda fl-1979. Dam għal hafna snin imsieħeb fl-Akkademja tal-Malti.

Barra l-poeziji li kiteb bil-Grieg Klassiku, bil-Latin u bl-Ispanjol, Delia jibqa' magħruf bħala wiehed mill-aqwa predikaturi u kittieba spiritwali. Tul hađu kemm-il darba kien iħobb jiftakar fl-esperjenzi li kellu mal-baħrin Spanjoli. Qabel miet kien għadu qed jikteb ktieb iehor ta' meditazzjonijiet religjużi.


*Publikazzjonijiet: Kristu Re* (1950); *Legġendi* (5cs edizz.: 1958, 1964, 1966, 1978, 1980); *Meta Toħlom il-Qalb* (1962); *Ġesù Qed lħabbat* (2ni edizz.: 1963, 1976); *Nimxu Wara Ġesù* (1966); *Il-ħabib tar-Ruħ* (1969); *Mill-Ilma tal-ħajja* (1973); *Frak tad-Deheb* (1975); *Ġesù u Jien* (1978); *Qawmien u Ĥajja* (1979).

## L-ASPETT PEDAGOĊIKU U FOLKLORISTIKU TAL-LEĠĠENDA

Il-legġendi ta' Ġuzè Delia, S.J. saru wiehed mill-ftit klassiċi li għandha l-letteratura Maltija. Il-gost tagħhom mhuwiex qiegħed fl-originalità tarakkont, imma fl-istil poetiku tal-verżjoni rakkontata u fil-proċess metriku minn att wiehed tal-legġenda għal iehor u li s'issa hađ għadu ma wasal għalihom hawn Malta f'dan il-generu letterarju.

B'hekk, Delia ma jara xejn hađin meta jaqbad legġenda letterarja jew folkloristika u jaħdimha bil-metrika tiegħu. Bħanovellistika popolari, imnejn hađu l-biċċa l-kbira tal-legġendi, il-bidu tal-plott (l-*"Urform"*) jista' jkun imbiegħed iż-żmien taż-żminijiet, imma t-tixrid tagħha minn pajjiż għal iehor bis-saħħa tal-fomm jew tal-kitba mhux lakemm twaqqfu jew tbarrih. Il-funzjoni ta' Delia, għalhekk, bħala *"il-poeta tal-legġendi"* titfagħna lura l'boħħod fis-snin u fl-istess ħin torbotna mal-ħajja ta' illum – għax il-bniedem minn dejjem kien u jibqa' jieh u gost fl-estetika ta' l-irrakkontar.

Legġenda mhijix hrafa kif mingħalihom xi whud. Fil-legġenda dejjem ikun hemm xi hađa li seħhet jew li n-nies jemmuha li građ tabilhaqq. Dejjem ikun hemm rabta qawwiya mar religjon u/jew ma' post wiehed. L-ambjent u/jew il-karattri dejjem ikollhom mill-ħajja ta' kuljum, bi storja hađfa u b'motivi mill-inqas. Mhux hekk il-hrafa li kollox jista' jseħħ fiha f'dinja ta' shaħar u tas-seħer li ma nafux biha, fiha kollox jista' jigri



Delia fl-uffiċċju tiegħu fil-Kulleġġ San Alwiġi.

b'karattri mhux individwalizzati għall-aħħar u bi storja twila u mħawra sew fil-motivi tagħha, bħalma hi *"Is-Siġra"* miġbura minn Patri Manwel Magri, S.J.<sup>2</sup> F'dan il-kuntest, *"Il-Legġenda ta' San Ġuzepp"* tibqa' l-aħjar waħda fil-legġenda letterarja.

Il-legġendi ta' Delia teknikament jagħmlu mal-*"legġendi religjużi"*, marbutin ma' xi qaddisin jew ma' xi persunaggi oħra qaddisa, bħal San Ġuzepp, il-Madonna, San Dimitri u San Nikola. U Delia jirrakkontahom minħabba l-virtujiet tagħhom u li ta' min jimitahom:

*"L-iktar li thajjart nissokta nikteb il-legġendi, mhux biss għax sibthom u swewli dejjem bħala mistrieħ tal-moħħ,*

imma l-iktar għax rajt li jistgħu jkunu ta' fejda u ta' ġid għal kulhadd. Għax il-legġendi bħall-parabbli, dejjem issib xi hađa x'titgħallem minnhom ... Nittama li barra l-gost letterarju li jgħtu dawn il-legġendi, ikunu jistgħu jiswew ukoll ta' tagħlim għal kulhadd u ta' għajjnuna biex wiehed iħobb l'Alla u lil għajrna."<sup>3</sup>

Jidher ċar li l-għan ewlieni ta' Delia huwa pedagogiku. Is-siwi letterarju, għax il-folkloristiku ma jsemmihx, jiġi wara. B'hekk, *"Il-Legġenda ta' San Ġuzepp"* l-aktar li toqrob lejn il-*"heiligenlegenda"* ta' Ludwig Zoepf għax jidhol hafna l-meraviljuż; il-*"Legġenda Irlandiża"* tagħmel mal-legġendi storiċi u lokali; *"Il-Legġenda tax-Xadini"* toqgħod sewwa mal-analogiżmu antropomorfiżanti tal-hrafa ta' l-annimali għall-mono-episodju li fiha u għax ix-xadini ma jiddux sehem rejalistiku imma jopraw u jitkellmu bħalna l-bnedmin kieku aħna konna minflokhom; u, *"Il-Legġenda tal-Palma tax-Xagħri"* tidhol mal-*"pflanzenagen"*.

Dan kollu jwettaq il-fehma tiegħi li, għalkemm is-siwi folkloristiku jiġi wara l-ħsieb pedagogiku u l-appell letterarju, mhux ta' min iħalli għaddejjin hafna karatteristiċi ta' l-arti folkloristika fil-karattri, fil-plott u fid-deskrizzjonijiet. Il-plott tal-legġenda joħloqha l-poplu,<sup>4</sup> u Delia jibqa' dejjem fidil għall-binja li jagħtiha l-poplu kif hu qraha u mhux semagħha.<sup>5</sup> Għalhekk, huwa sewwa sew fil-karattri u fid-deskrizzjonijiet li r-ruħ tal-poeta setgħet timraħ min-naħa letterarja.

## IL-KARATTRI

Il-karattri l-aqwa għodda f'idejn Delia biex jasal għat-tagħlima tiegħu. Il-karattru ewlieni jwettaq min-naħa pożittiva jew negattiva kulma għandu f'rasu l-awtur, u fil-ħsieb tiegħu jiġi bla siwi jekk inehħih mis-sisien pedagogiċi li jrid jagħtih. Ara, ngħidu aħna, San Gużep, Patri Xmun, ix-xitan Brejbes, Inez u Juan, Sor Delin u s-Sultan Kburi. Għalhekk, il-karattri, legġendarji kemm tridhom, huma sekondarji fl-importanza tagħhom fil-legġenda ta' Delia. Dan johloq **kuntrafit-teknika** u **paralleliżmu fl-iskop** mal-legġendi popolari.

Delia ha mill-folklor Malti u barrani l-legġendi li għandu mnejn ilhom jeżistu tgħidx kemm biex titfisser xi haġa, bħall-għala l-Madonna l-Purtinara jsejnhulha hekk, u poggiehom tagħlima fil-bidu, ġie li wkoll fin-nofs u l-biċċa l-kbira fit-tmiem ukoll. Imma fil-folklor mhux hekk. L-ewwel tiġi l-grajja, u mbagħad it-tagħlima xotta xotta; għax għan-narratur popolari l-istorja hi biżżejjed ma' l-interpretazzjoni orali tiegħu biex jifhmuh, u kulma jgħid, iġhidu għall-gost biex it-tagħlima toħroġ wehidha minn gewwa għal barra – mhux il-kontra kif x'aktarx dejjem insibu f'Delia. Mela, Delia jishaq haġna fuq it-tagħlima, imma n-narratur popolari fuq l-istorja.<sup>6</sup>

Il-poplu holoq legġendi biex ifisser xi haġa għalih innifsu u għal ta' warajh. Hekk, ngħidu aħna, ir-rifsa taz-żiemel hdejn il-kappella ta' San Dimitri<sup>7</sup> ma tistax ma tkunx ħlif iż-żiemel li nqala' mill-inkwatu biex isalva iben l-armla. Id-dawl li l-bughaddasa jaraw f'qiegħ il-baħar hu l-qasba zejt li Żgugina wiegħdet lill-qaddis. Delia wkoll irid ifisser xi haġa, iżda din id-darba l-ħsieb huwa

pedagoġiku u mhux etjoloġiku, għalkemm dan ġie li jidholl ukoll, bħal fil-"Legġenda tal-Pettiross". Mela, f'dan il-paralleliżmu Delia jingħazel għalih ukoll.

Id-differenza bejn l-għan etjoloġiku fil-legġendi popolari u l-għan didattiku fil-legġendi letterarji ta' Delia tidher l-aktar fil-"Legġenda tal-Wied ta' l-Ispersanza". It-test popolari jgħidlek biss li s-Santwarju nben lill-Madonna talli hennet għal xebba fil-periklu li titef ħajjitha – għalhekk "ta' l-Ispersanza". Delia jimxi iktar minn hekk: jishaq haġna fuq dak li n-narratur popolari ma jsemmihx għax hu u l-udjenza jemmnu fih, jiġifieri li l-Madonna tgħinna dejjem fil-waqt tat-tigrib u għalhekk imissna nitolbuha.

Din il-grajja hi xhieda oħra tal-ħniena Li Marija minn dejjem uriet Ma' dawk kollha li dejjem sejhulha, B'fidi kbira u mħabba ta' wlied.<sup>8</sup>

Din l-emfasi terġa' tinħass fil-"Legġenda ta' l-Ilma tal-ħniena" u fil-"Legġenda tax-Xadini". Fl-ewwel waħda, ngħidu aħna, hemm "ix-xih twajjeb bil-lehja", "rwejha mis-sema,<sup>9</sup> li jgħallim lil Tereza biex tistabar, iġhidilha fejn għandha tmur issib l-ilma u fl-aħħar iwissaha:

Qalb kbira li tagħti  
Tfur dejjem bil-ġid  
Għax fiha hemm il-barka,  
Li tkattar u żżid ...  
Qis dejjem tkun lesta  
Biex thenn u biex tagħti,  
Qatt tiċhad it-talba  
Ta' qalb li qed tbatu ...<sup>10</sup>

Il-karattri sekondarji jirfdu jew iwasslu għat-tagħlima, għax il-bqija jiġu bla siwi. Għafriid u Germud fil-"Legġenda ta'

Brejbes" ippretendew haġna mingħand Luċifru, iżda ma ħadu xejn.<sup>11</sup> Brejbes stenna li jlaqqatha fuq rasu, tkellem bl-umiltà kollha ta' xitan u ha l-premj. B'hekk, tiġi effettiva l-ferħa ta' Luċifru u toħroġ qawwija t-tagħlima ta' Delia.<sup>12</sup>

## NOTI

1. Minn *Il-Legġendi ta' Ġużè Delia*, S.J. (5 edizz.; 1980), 3–9.

2. Magri, S.J., Manwel, *Ħrejjef Missirijietna* (Mogħdija taz-Żmien, Nru, 38), 1904, paġ 52ff.

3. "Kelmtejn ta' l-Awtur", *Legġendi*, 2nd edizz., 1964, paġ. 7.

4. Bil-kelma "poplu" ma nifhimx il-poplu Malti biss. Delia nnifsu jstqarr li kien ispirat minn għadd ġmielu ta' kittieba barranin u Maltin, bħal Alfonso Rodriguez, Josè Zorilla, Longfellow, Stocchiero u Farini. Fuq hekk, ara, *Legġendi* 2ni edizz., paġ. 6 u Mifsud, Ġoġ, "Intervista fuq l-Ispirazzjoni tal-Legġendi ta' Patri Ġużè Delia, S.J." *Il-Mument* (27.4.1980).

Mis-sbatax-il legġenda, tnejn biss huma Maltin: "Il-Legġenda ta' San Dimitri" u "Il-Legġenda tal-Wied ta' l-Ispersanza". Dawn Delia bniedhom fuq it-trattamenti letterarji ta' Aldo Farini; fuq hekk, ara l-volumi tiegħu *Fiabe, tradizione e leggende maltese* (1934–36). I 203ff., III 97ff. Il-lokalizzazzjoni Maltija, imbagħad, fl-oħrajn tidher l-aktar fil-"Legġenda ta' San Nikola" u fil-"Legġenda tal-Madonna ta' Caraffa".

5. Milli stqarri Delia nnifsu, "Il-Legġenda ta' San Gużep" biss tagħmel għal kolloxx mal-proċess orali fil-folklor minħabba l-influenza diretta ta' zijuh Ninu Delia (1870–1975), li kiteb xi versi bil-Malti. Fuq hekk, ara, Vassallo, Karmenu, *Vatum Consortium jew il-Poezija bil-Malti* (1968), paġ. 281–282 u Mifsud, Ġoġ, *op. cit.*

Għal xi kummenti komparattivi fuq "Il-Legġenda ta' San Gużep", ara, Cremona, Antonio, "Le relazioni etnografiche del folklore narrativo e legendario delle Isole di Malta." *Maltese Folklore Review* I iii (1966), paġ. 261 u Mifsud, Ġoġ, *Type-Index of the Maltese Folklore within the Mediterranean Tradition Area* (Tezi għall-grad ta' M.A. – Università ta' Malta, 1978), paġ. vi.

6. "Legġenda Iralndiża" u "Il-Legġenda tal-Palma tax-Xagħri" neqsin sew mit-trattament pedagoġiku; l-istess irid jingħad għal kif tiftah "Il-Legġenda tax-Xadini".

7. Mhuwiex il-ħsieb tiegħi li nidholl fit-teknikallajt tal-katalogar tal-letteratura orali f'dan l-istudju. Dan ix-xogħol sar b'reqqqa kbira min Marlene Mifsud fit-tezi tagħha *Motif-Index of the Maltese Folklore* fuq il-katalogu tal-Amerikan Stith Thompson.


8. "Il-Legġenda tal-Wied ta' l-Ispersanza," paġ. 48.

9. "Il-Legġenda ta' l-Ilma tal-ħniena", paġ 26, 27.

10. *Ibid.*, paġ. 27.

11. "Il-Legġenda ta' Brejbes", paġ. 21ff.

12. *Ibid.*, paġ. 22–23.



Delia fil-kamra tiegħu f'Dar San Filippu fl-1977.